

ABBOZZ STATUT PN

(8 ta' Marzu, 2020)

Statut sabiex jirregola l-formazzjoni, l-istrutturi interni u l-funzjonament tal-Partit Nazzjonalista – Partit Nazzjonali tal-Poplu.

TAQSIM TAL-ISTATUT

Artiklu		Paġna
Taqsim 1 - Bidu		
1	Isem	3
2	Viżjoni u Missjoni	3
3	Struttura	4
Taqsim II – Governanza		
4-9	Sħubija	4
10	Organizzazzjoni	6
11	Uffiċjali	6
12-27	Komitati Sezzjonali	7
28-43	Komitati Reġjonali	10
44-61	Komitati Eżekuttivi	13
49	Segretarju Ġenerali	15
50	Viċi President Strategija Politika	16
51	Viċi President Djalogu Soċjali	17
52-53	Chairperson Kumitat Eżekuttiv	17
54	Chairperson Kunsill Amministrattiv	18
55	Segretarju Eżekuttiv Organizzattiv	18
56	Segretarju Internazzjonali	19
57	Teżorier	19
58	Diretturi	19
62-63	Ferġat u Forum	20
64-74	Kunsill Amministrattiv	21
68	ELCOM	21
75	Komitati tat-Tmexxija	24
78	Komitati Reviżuri	24
79-88	Kunsill Ġenerali	24
83	Kap tal-Partit	26
84	Viċi Kap	26
85	President tal-Partit	27
89-99	Elezzjoni Kap u Viċi Kap	28

100-104	Konvenzjoni Ġenerali	30
105	Kunsill Konsultattiv Anzjan	30

Taqsimha III – Il-Partit fil-Parlament Malti, Ewropew u Fil-Kunsilli Lokali

106-117	Il-Grupp fil-Parlament Malti	30
107	Segretarju tal-Grupp	31
118-123	Il-Grupp fil-Parlament Ewropew	32
124-125	Il-Kunsilliera Lokali	33
124	Segretarju Kullegġ Kunsilliera	33
126-128	Provediment Ġenerali	33

Taqsimha IV – Komunikazzjoni mal-Poplu

129	Direttorat Komunikazzjoni	34
131	Direttur Komunikazzjoni	35

Taqsimha V – Kummissjonijiet

133-139	Kummissjoni Kandidati	35
140-147	Kummissjoni Etika u Dixxiplina	37
148-160	Kummissjoni Elettorali, rekords u Data	39

Taqsimha VI – Ġenerali u Klawsoli Transitorji

161	Ilsien Uffiċjali	42
162	Emblema tal-Partit	43
163	Personalità Ġuridika	43
165	Mili ta' vakanza	43
168	Xoljiment tal-Partit	44
170	Tifsir	44
171	Regolamenti	46
172	Klawsola Transitorja	47

SKEDA

Elezzjoni ta' membri għall-Kunsill Ġenerali (Art. 81 (a))	47
---	----

TAQSIMA I - BIDU

Isem

1. (1) L-isem uffiċjali tal-partit huwa 'Partit Nazzjonalista – Partit Nazzjonali tal-Poplu (PN - *National People's Party*)'.
- (2) 'Għas-Servizz Tagħkom' ('*At Your Service*') huwa l-motto tal-partit bħala sinjal tal-vokazzjoni mistennija minn kull membru tal-partit li jservi biss l-interess tal-ġid komuni tal-poplu Malti u Għawdxì.

Viżjoni u Missjoni

2. (1) L-ghan ewlieni tal-Partit Nazzjonalista – il-Partit Nazzjonali tal-Poplu hu l-iżvilupp tan-nazzjon b'mod l-iktar sħiħ, ġust, demokratiku u sostenibbli għat-tgawdija ta' kulhadd bil-ħarsien u t-twettiq tal-ġid komuni.
- (2) Il-pern tal-missjoni tal-partit huwa l-benessere ta' kulhadd, f'rispett sħiħ għall-valur tal-ħajja umana, għad-dinjità inaljenabbli ta' kull persuna umana u għall-jeddijiet tagħha fi fraternità ta' bnedmin f'umanità waħda b'diversità ta' kulturi.
- (3) Il-partit jimpenja ruħu li jaħdem għat-titjib tal-kwalità tal-ħajja ta' kull persuna imsejsa fuq il-libertà, d-demokrazija, l-ekwità, l-inkluzjoni, u l-ġustizzja soċjali fi Stat fejn tirrenja s-Saltna tad-Dritt.
- (4) Il-partit iħares lejn il-politika bħala l-ogħla sejha u impenn għal servizz u karità fl-interess tal-poplu u bħala għodda fejjeda u lajka fir-realtà tal-ħajja ta' kuljum li jaffaċċjaw in-nies.
- (5) Fil-ħidma tiegħu l-partit ifittex li l-Istat ikun il-qaddej ta' niesu. Dan għandu jsir billi d-deċiżjonijiet jittieħdu b'mod trasparenti dejjem fl-eqreb livell tan-nies skont il-prinċipju tas-sussidjarjetà bis-sehem attiv ta' kull ċittadin.
- (6) Il-partit jemmen bis-sħiħ li f'dinja globalizzata s-solidarjeta' hija t-tarka ewlenija biex ħadd ma jibqa' lura fil-mixja tal-iżvilupp ekonomiku, soċjali u ambjentali u fis-servizzi li joffri l-Istat.
- (7) Il-partit jibqa' jgħasses biex għall-ġejjieni l-poplu jkompli jgawdi l-aqwa ġid. Għalhekk jispikka s-sehem ewlieni tiegħu fil-modernizzazzjoni ta' pajjiżna. Il-kisbiet tal-Indipendenza u s-sħubija fl-Unjoni Ewropea huma fost il-kisbiet storici li sawruna f'nazzjon sovrani, moderni u Ewropew.
- (8) Filwaqt li jhaddan soċjetà dejjem iżjed pluralistika u multi-kulturali, il-partit jemmen f'soċjetà inklussiva fejn tixxettel kultura ta' djalogu fir-rispett tad-diversità ta' fehmi u twemmin, u fejn jiġġieled kull forma ta' firda, mibgħeda u vjolenza.
- (9) Il-partit jagħraf li l-aqwa mezz biex iseddaq kwalità ta' ħajja aħjar għal kulhadd hu li bi priorità jħares u jippromwovi l-ambjent, ir-riżorsi naturali, il-beni komuni u l-ispażji pubbliċi. Il-partit iqis l-ambjent bħala parti essenzjali mill-wirt komuni

tal-bniedem. F'dan kollu jagħti priorità lit-tibdil fil-klima u dan jagħmlu b'kejl li jqis il-ġustizzja ambjentali u l-interessi tal-ġenerazzjonijiet futuri.

(10) Il-Partit iwettaq dawn il-prinċipji u jimpenja ruħu li jaħdem biex:

- a) kulhadd jiżviluppa u jgawdi saħħtu, mill-konċepiment sa l-aħħar nifs, bl-enfasi fuq il-kwalità tal-ħajja, f'familja mibnija fuq l-imħabba, mingħajr id-dellijiet ta' faqar, diskriminazzjoni, abbuż u esklużjoni;
- b) kulhadd, tul ħajtu, jkollu l-opportunità għall-edukazzjoni u li jiżviluppa l-ħiliet individwali tiegħu, bl-għajjnuna tal-aqwa tagħlim u appoġġ ippersonalizzat, u li jipparteċipa bis-sħiħ fil-ħajja tal-familja, tax-xogħol u tas-soċjetà ċivili;
- c) kulhadd jieħu sehem fl-iżvilupp ekonomiku li jkattar xogħol dinjituż imħallas b'mod ġust, u f'qafas ta' istituzzjonijiet li jħarsu l-interessi tal-ħaddiema u l-impriżi, partikolarment dawk żgħar u medji, li jippromwovu l-inizjattiva u l-impreditorjalità b'investiment qawwi fil-faċilitajiet tar-riċerka, x-xjenza, t-teknoloġija u l-innovazzjoni;
- d) kulhadd jibbenefika mit-tkattir tal-faċilitajiet kulturali u jistgħana fl-għarfien u l-imħabba tal-wirt kulturali u l-arti sabiex nibqgħu niġġeddu soċjalment bil-ħilijiet kreattivi u artistiki tal-poplu tagħna; u
- e) il-ġenerazzjonijiet preżenti u futuri jkollhom Stat li jibqa' jagħmel kemm jista' sabiex iseħħu l-paċi u l-ġustizzja f'Malta, fl-Ewropa, u fid-dinja, l-aktar fil-Mediterran fejn jiltaqgħu u jithaltu ċiviltajiet differenti.

(11) Il-partit jimpenja ruħu li jimxi fuq dawn il-prinċipji fl-istess waqt li jfittex li jaħdem bis-sħiħ ma' kull persuna, entità u volontarjat fis-soċjetà li għandhom għal qalbhom il-ġid komuni tal-poplu Malti u tal-bnedmin.

Struttura

3. Fl-assjem tiegħu l-partit huwa nisġa ta' tliet oqsma ewlenin li jaħdmu f'sinergija ma' xulxin u f'kull livell:

- a) il-governanza tal-partit;
- b) ir-rappreżentanza tal-poplu; u
- c) il-komunikazzjoni.

TAQSIMA II - GOVERNANZA TAL-PARTIT

Sħubija

4. (1) Persuna li tagħżel li tissieheb membru fil-partit għandha:

- a) tkun ċittadina Maltija;
- b) tħaddan il-prinċipji, l-Istatut u d-dixxiplina tal-Partit;
- c) tkun għalqet l-erbgħatax-il sena; u
- d) tiġi approvata mill-Kumitat Eżekuttiv.

- (2) L-ebda persuna ma tista' tiġi prekluża minn sħubija fil-partit fuq xi bażi ta' diżabilità, sess, orjentament sesswali, razza, twemmin reliġjuż, jew identità tal-generu.
- (3) Persuna li tissieheb fil-partit għandha, qabel tiġi approvata mill-Kumitat Eżekuttiv, timla formola preskritta, bil-mod l-aktar konvenjenti inkluż on line, liema formola għandha tintbagħat lill-kumitat sezzjonali tal-lokal fejn il-persuna normalment tirisjedi biex tiġi sekondata.
- (4) Il-partit ma hux meħtieġ li jagħti raġuni għal xi rifjut ta' xi applikazzjoni għal sħubija.

5. Il-membri li jkunu ħallsu d-drittijiet ta' sħubija :

- a) jkollhom dritt għall-vot fi ħdan l-istrutturi tal-partit; u jistgħu
- b) jokkupaw karigi uffiċjali;
- c) jkunu membri f' xi organizzazzjoni tal-partit;
- d) jkunu intitolati għat-tessera; u
- e) jkunu kandidati f'isem il-partit f'xi elezzjoni f'Malta u f'Għawdex.

6. (1) Membru tal-partit jiddekadi mis-sħubija b'effett immedjat jekk jirriżulta li:

- a) ssieheb f'partit politiku ieħor;
- b) ssieheb f'xi organizzazzjoni, f'Malta jew barra, li n-natura u l-prinċipji tagħha jkunu meqjusa mill-Kumitat Eżekuttiv li jmorru kontra l-prinċipji jew l-interessi tal-partit;
- c) irtira s-sħubija tiegħu mill-partit; jew
- d) irrifjuta li jħallas il-ħlas dovut tas-sħubija.

(2) Persuna ma tibqax iżjed kunsidrata membru tal-partit jekk taġixxi b'mod li l-Kumitat Eżekuttiv iqis li jippreġudika l-aħjar interessi tal-partit.

7. (1) Ħlief fil-każijiet imsemmija fl-artikolu 6 (1), il-Kumitat Eżekuttiv biss jista' jiddeċiedi kwestjonijiet dwar xi sospensjoni, tkeċċija jew sħubija ta' membru fil-partit, u dan wara li jqis ir-rakkomandazzjoni tal-Kunsill Amministrattiv.

(2) F'xi każ b'hal dan, il-membru konċernat għandu jingħata avviż bil-miktub għall-anqas tmint ijiem qabel id-data tal-laqqgħa li fiha il-Kumitat Eżekuttiv ikun ser jittratta l-każ. Il-membru għandu d-dritt ikun preżenti u jressaq il-każ u d-difiża li jidhirlu xierqa, iżda m'għandhux dritt ikun preżenti waqt id-diskussjoni u d-deċiżjoni fuq il-mertu tal-każ rispettiv. Tali deċiżjoni għandha tiġi komunikata bil-miktub lill-persuna in kwistjoni.

(3) Il-partit m'għandhux ikun meħtieġ jippublika raġuni għal xi deċiżjoni dwar is-sħubija ta' membru.

(4) Membru jista' jirriżenja mis-sħubija fil-partit billi jinforma bil-miktub lill-Kunsill Amministrattiv.

(5) Persuna li ma tibqax imsieħba fil-partit tiddekadi awtomatikament minn kull kariga jew sħubija f'xi organizzazzjoni tal-partit.

8. Persuni li ma humiex ċittadini Maltin iżda li huma regolarment residenti f'Malta u huma reġistrati bħala elettori għall-elezzjonijiet tal-Kunsilli Lokali jew tal-Parlament Ewropew jistgħu jkunu Membri Assoċjati fil-partit sakemm jissodisfaw il-kriterji stabbiliti fl-artiklu 4.1 (b), (c) u (d). Il-Kumitat Eżekuttiv jista' jistieden Membru Assoċjat sabiex jikkontesta elezzjoni għal xi Kunsill Lokali jew għall-Parlament Ewropew f'isem il-partit.
9. Hlief għall-provvedimenti tal-artikol 6 (2) u 7 (1), (2) u (3) ta' dan l-Istatut, il-funzjonijiet l-oħra tal-Kumitat Eżekuttiv taht din il-parti ta' sħubija tal-Istatut jistgħu jiġu eżerċitati mill-Kummissjoni Elettorali Rekords u Data imwaqqfa bl-artiklu 148.

Organizzazzjoni

10. Il-partit għandu jkun organizzat kif ġej:

Livell Lokali:
Kumitati Sezzjonali

Livell Reġjonali:
Kumitati Reġjonali

Livell Nazzjonali:
Kumitat Eżekuttiv
Forum tal-Fergħat
Kunsill Amministrattiv
Kumitat tat-Tmexxija
Kunsill Ġenerali
Konvenzjoni Ġenerali
Kummissjonijiet

Livell Rappreżentattiv:
Grupp Parlamentari
Ewroparlamentari
Kunsilliera Lokali

Uffiċjali

11. (1) Il-partit għandu jkollu l-uffiċjali li ġejjin:

- a) Kap tal-Partit;
- b) Viċi Kap;
- c) Segretarju Ġenerali;
- d) President;
- e) Viċi President (Strateġija Politika);
- f) Viċi President (Djalogu Soċjali);
- g) Chairperson Kumitat Eżekuttiv;
- h) Chairperson Kunsill Amministrattiv;
- i) Segretarju Eżekuttiv Organizzattiv;
- j) Segretarju Internazzjonali;
- k) Segretarju Grupp Parlamentari;
- l) Segretarju Kullegġ Kunsilliera; u
- m) Teżorier.

- (2) Dawn l-uffiċjali għandhom jiġu maħtura skont il-provvedimenti ta' dan l-Istatut.

Kumitati Sezzjonali

- 12.** (1) Il-membri għandhom iwaqqfu Kumitat Sezzjonali f'kull lokal skont kif jiġi deċiż mill-Kunsill Amministrattiv biex tiġi żviluppata aħjar il-politika u l-organizzazzjoni tal-partit fuq livell lokali.
- (2) Sakemm ir-rabta tal-kliem ma tkunx teħtieġ xort'oħra, il-kelma "kumitat" f'din il-parti tfisser Kumitat Sezzjonali.

13. Il-kumitat għandu:

- a) jkun responsabbli għall-organizzazzjoni u l-ħidma tal-partit fil-lokalità skont id-direzzjoni tal-organizzazzjoni ċentrali tal-partit;
- b) jistieden persuni mill-lokal jissieħbu fil-partit u kull sena jiġbor id-dritt dovut tas-sħubija;
- c) jippjana, jwettaq u jikkoordina l-ħidma lokali konnessa ma' xi elezzjoni fil-pajjiż jew fil-lokal;
- d) jiddiskuti l-politika u l-programm tal-partit u jmexxihom 'l quddiem fil-lokalità b'kull mezz possibbli, kif ukoll jiddiskuti kwistjonijiet nazzjonali u lokali u jressaq quddiem il-partit il-proposti tiegħu dwarhom;
- e) jwettaq il-ħidma meħtieġa biex jassigura l-aħjar relazzjonijiet mal-eletturi kollha fil-lokal billi jara li membri tal-kumitat, kandidati, Kunsilliera Lokali u Membri Parlamentari jkunu f'kuntatt regolari man-nies u jiddiskutu l-bżonnijiet li jista' jkollhom;
- f) jzomm ruħu infurmat dwar il-ħidma tal-Kunsill Lokali u l-ħtiġijiet tal-lokal u, mingħajr ma jindaħal fil-funzjonament tagħhom, jagħmel talbiet u suġġerimenti li jidhirlu xierqa lill-Kunsilliera Lokali jew Membri Parlamentari eletti f'isem il-partit;
- g) iwaqqaf netwerks ta' żgħażaġġ, nisa, anzjani u ta' gruppi oħra skont l-ambjent soċjo-kulturali tal-lokal;
- h) jgħin mingħajr distinzjoni lill-kandidati kollha approvati mill-partit għal kull elezzjoni imsejja u jara li l-każin/uffiċċju tal-partit ikun ċentru ta' servizzi, tagħrif u attività politika għall-eletturi tal-lokal;
- i) jassigura preżenza għaqlija u effettiva fil-komunità u fl-attivitajiet, festi u ġrajjet tal-lokal inkluż preżenza fuq il-mezzi soċjali; u
- j) jzomm regolarment informati lill-Kumitat Reġjonali u lill-partit bil-pjani u l-ħidma tal-kumitat.

14. (1) Il-kumitat għandu bejn Jannar u Frar ta' kull sena jsejjaħ laqgħa ġenerali tal-membri fil-lokal u jagħti rendikont tal-ħidma tiegħu.
- (2) Kull sentejn il-laqgħa ġenerali annwali tas-sezzjoni għandha teleggi l-kumitat minn u minn fost il-membri residenti fil-lokal.
- (3) Il-Kunsill Amministrattiv jista' jsejjaħ laqgħa ġenerali tal-membri fil-lokal kull meta jhoss il-ħtieġa.
15. (1) L-elezzjoni tal-kumitat għandha tkun organizzata taħt l-awspiċċi u skont regolamenti tal-kummissjoni elettorali bl-għajjnuna ta' assistenti kummissarji elettorali maħtura minnha għal dan l-iskop.
- (2) L-assistenti kummissarji elettorali għandhom jissorveljaw il-proċess tal-elezzjoni u jzommu lista tal-ismijiet u jivverifikaw l-identità tal-membri li jieħdu sehem fil-laqgħa ġenerali tal-kumitat.
16. Fil-laqgħa ġenerali jistgħu jieħdu sehem bil-vot il-membri li s-sħubija tagħhom tkun imġedda għal dik is-sena u dawk li jkunu ssieħbu fil-partit għall-ewwel darba sa tliet xhur qabel dik id-data.
17. (1) Kull membru jista' jikkontesta l-elezzjoni tal-kumitat basta jkun ilu sena msieħeb fil-partit.
- (2) Kull diffikultà dwar ir-residenza ta' xi membru għandha tkun deċiża mill-Kummissjoni Elettorali Permanenti mwaqqfa bl-artiklu 148 ta' dan l-Istatut skont ma jirriżulta mir-rekords miżmuma minnha.
- (3) Kumitat jista' jkollu membru fi ħdanu li ma jgħix fil-lokal basta l-kumitat javża b'dan lill-Kunsill Amministrattiv; b'dana illi għandha tingħata preċedenza lil membri li effettivament joqgħodu fil-lokal u li joffru li jservu fil-kumitat.
- (4) Membri Parlamentari, inkluż tal-Parlament Ewropew, u kandidati approvati mill-Kumitat Ezekuttiv għal xi elezzjoni fuq livell nazzjonali ma jistgħux ikunu membri ta' kumitat.
18. (1) In-numru ta' membri li jiffurmaw il-kumitat għandu jkun mhux anqas minn tlieta (3) u mhux aktar minn tmintax (18) li jiġu eletti mil-laqgħa ġenerali annwali kull sentejn;
- B'dana illi, sa fejn hu possibbli, jiġu dikjarati eletti l-ewwel erbgħin fil-mija (40%) li jkunu kisbu l-iktar voti minn kull waħda minn żewġ listi separati waħda ta' rġiel u oħra ta' nisa, bil-bqija jkunu zgħażaġħ.
- (2) Fejn ma jkunx hemm kandidati biżżejjed f'xi waħda mil-listi jiġu eletti kandidati mil-lista l-oħra.
- (3) Il-Kunsilliera Lokali eletti f'isem il-partit li ma jkunux diġa' membri tal-kumitat għandhom ikunu mistiedna għall-laqgħat tal-kumitat u jirċievu l-aġenda mhux aktar tard minn tlett ijiem qabel il-laqgħa.
- (4) Il-Membri Parlamentari, l-Membri Parlamentari Ewropej eletti f'isem il-partit kif ukoll il-kandidati tad-distrett għandhom jiġu mistiedna u nformati bl-

aġenda għall-kull laqgħa tal-kumitat, u minn naħa tagħhom għandhom jieħdu interess, ikunu preżenti fis-sezzjoni, u jappoġġjaw il-kumitat fil-ħidma tiegħu filwaqt li jassiguraw li kull membru fil-kumitat qed ipoġġi l-interessi tal-partit qabel kull interess ieħor.

- (5) Il-kumitat jista' jistieden membri jieħdu sehem fil-ħidma tal-kumitat u jattendu l-laqgħat bħala osservaturi fil-kumitat skont il-ħtieġa iżda mingħajr id-dritt għall-vot.
19. Il-kumitat għandu jagħzel minn ħdanu President, Segretarju, Teżorier u uffiċjali oħra skont kif jidhirlu meħtieġ. Iżda membru li jkun jokkupa l-kariga ta' Sindku ma jkunx jista' jokkupa kariga uffiċjali fil-kumitat ħlief bil-permess tal-Kunsill Amministrattiv.
 20. Il-Kummissjoni Elettorali Permanenti għandha formalment tikkonvalida permezz tal-assistenti tagħha l-lista tal-uffiċjali, tal-membri li jiffurmaw il-kumitat u tal-kunsilliera fil-Kunsill Ġenerali u tibgħat kopja tagħha lis-Segretarju Ġenerali mhux aktar tard minn żmien ħmistax-il ġurnata mid-data tal-elezzjoni tal-kumitat u tal-għażla tal-kunsilliera rispettivament.
 21. Il-kumitat għandu jiltaqa' għall-inqas darba fix-xahar.
 22. Il-kworum għall-laqgħat tal-kumitat huwa terz tal-membri basta dan ma jkunx inqas minn tlieta; iżda fin-nuqqas ta' kworum il-laqgħa ssir bin-numru ta' membri preżenti nofs siegħa wara l-ħin miftiehem.
 23. Membri li jfallu tliet laqgħat konsekuttivi tal-kumitat mingħajr raġuni ġusta jiddekadu mill-kumitat awtomatikament u ma jkunux jistgħu jikkontestaw l-elezzjoni tal-kumitat li jkun imiss.
 24. Kull deċiżjoni tal-kumitat għandha tittieħed b'maġġoranza sempliċi.
 25. F'każ li għal xi raġuni l-elezzjoni tal-kumitat ma ssirx meta suppost, il-kumitat ta' qabel jibqa' fil-kariga sakemm il-Kunsill Amministrattiv jassigura l-elezzjoni ta' kumitat ġdid.
 26. It-tmexxija ta' kuljum tal-każin/uffiċċju tal-partit fil-lokal hi fdata f'idejn il-kumitat, b'dana illi każin/uffiċċju u kull proprjetà oħra li taqa' taħt ir-responsabbiltà tal-kumitat tkun taħt id-direzzjoni u d-dixxiplina tal-partit.
 27. F'każ li għal xi raġuni l-kumitat jiġi sospiż jew xolt, il-fondi, il-propjetà u d-dokumenti kollha tiegħu jaqgħu f'idejn il-Kunsill Amministrattiv li jieħu ħsiebhom sakemm isir kumitat ieħor f'dak il-lokal.

Kumitati Reġjonali

28. Għandu jkun hemm ħames kumitati reġjonali, bl-erbgħa reġjuni f'Malta jiġbru f' kull wieħed minnhom il-kumitati tal-lokalitajiet ta' tliet distretti fir-reġjun rispettiv, u l-kumitat reġjonali għal Għawdex jiġbor fih il-kumitati ta' dan id-distrett;

B'dana iżda illi l-Kunsill Amministrattiv, filwaqt li għandu jagħti każ il-formazzjoni ta' kull Distrett Elettorali, aspetti ġeografiċi, soċjo-ekonomiċi u kulturali li jakkumunaw il-lokalitajiet, jista' jalloka kull lokalità jew parti minnha fl-liema reġjun jidhirlu li jkun l-aktar espedjenti għall-finijiet ta' organizzazzjoni u loġistika tal-partit.

29. (1) Kumitat reġjonali għandu:

- a) jikkoordina l-ħidma politika u organizzattiva tal-partit f'kull distrett fir-reġjun, u flimkien mal-kumitati jfassal u jwettaq inizjattivi fuq livell distrettwali u reġjonali skont il-politika, il-pjan nazzjonali ta' ħidma, u d-direttivi tal-amministrazzjoni ċentrali tal-partit;
- b) jaħdem mal-kumitati fir-reġjun biex jiżgura li jilħqu l-miri stabbiliti f'kull distrett u lokalità u jgħinjom fl-organizzazzjoni ta' attivitajiet lokali u distrettwali;
- c) f'kull inizjattiva jagħti każ tal-kuntest lokali u distrettwali u jippromwovi koperazzjoni bejn membri u kumitati fuq il-livelli lokali, distrettwali u reġjonali;
- d) jippjana u jmexxi, fuq il-linji indikati mill-organizzazzjoni ċentrali tal-partit, il-kampanji elettorali u l-ħidma fir-reġjun konnessa mal-elezzjonijiet;
- e) iżomm kuntatt u djalogu mal-elettorat, mal-imsieħba soċjali, mas-soċjetà ċivili u għaqdiet fid-distretti tar-reġjun;
- f) jinkoraġixxi u jissorvelja l-aħjar użu possibbli tal-każini/uffiċċji tal-partit fir-reġjun;
- g) bl-awtorizzazzjoni tat-Teżorier tal-partit jiġbor fondi mir-reġjun stess biex jiffinanzja l-ħidma tal-partit fir-reġjun u jissottometti baġits u kontijiet b'mod regolari kif stabbilit fir-regolamenti;
- h) jaħdem mal-Membri Parlamentari, l-kandidati, mas-Sindki u mal-Kunsilliera lokali eletti f'isem il-partit mill-lokalitajiet fir-reġjun, u jittratta magħhom b'mod ugwali u korrett; u
- i) jadotta, fuq bażi annwali, pjan ta' ħidma li jinkludi l-ħtiġijiet finanzjarji u ta' riżorsi umani tar-reġjun.

(2) Kumitat Reġjonali għandu jaħdem fil-qrib mal-Ewro Parlamentari eletti f'isem il-partit biex flimkien jesploraw inizjattivi li jistgħu jittieħdu fuq livell reġjonali fi ħdan programmi edukattivi, ta' taħriġ, kulturali, u soċjali maħsuba li jgħibu 'l quddiem għarfien u żvilupp tal-politika tal-Unjoni Ewropea u l-istituzzjonijiet tagħha.

30. Kumitat reġjonali jiġi ffurmat kull sentejn mill-presidenti u s-segretarji tal-kumitati sezzjonali fir-reġjun hekk kif dawn ikunu ġew eletti mill-kumitat wara l-laqgħa ġenerali preċedenti.

B'dan iżda illi fil-każ ta' Għawdex il-Kumitat Reġjonali ikun kompost minn chairperson u sitt membri eletti mit-tesserati tal-partit residenti f'Għawdex f'laqgħa msejja apposta. Il-Kumitat jiġi elett għal perjodu ta' sentejn.

31. Ir-rappreżentant ta' kull distrett fuq il-Kumitat Eżekuttiv elet skont artikolu 46 (1) (f) ta' dan l-Istatut ikun *ex officio* membru tal-kumitat reġjonali u jservi ta' mezz ieħor ta' komunikazzjoni bejn id-distrett, ir-reġjun u l-Kumitat Eżekuttiv.
32. (1) Hlief fil-każ tal-kumitat reġjonali għal Għawdex, kull kumitat reġjonali ieħor għandu jiġi mmexxi minn chairperson, residenti f'lokalità li tinsab fl-istess reġjun. Dan jiġi elett mill-membri bil-vot tal-kumitati fir-reġjun f'laqgħa msejja apposta kull sentejn wara li jkun għew eletti l-kumitati l-godda fil-laqgħa ġenerali preċedenti.

(2) Kandidat għall-elezzjoni ta' chairperson tal-kumitat reġjonali jrid ikun serva f'kariga uffiċjali ta' xi kumitat fir-reġjun għal mhux anqas minn sentejn. Il-kumitat reġjonali jaħtar minn fost il-membri tiegħu viċi-chairperson.
33. Il-Membri Parlamentari, l-Membri Parlamentari Ewropej eletti f'isem il-partit kif ukoll il-kandidati tad-distrett għandhom jiġu mistiedna u nformati bl-aġenda għall-kull laqgħa tal-kumitat, u minn naħa tagħhom għandhom jieħdu interess, ikunu preżenti fis-sezzjoni, u jappoġġjaw il-kumitat fil-ħidma tiegħu filwaqt li jassiguraw li kull membru fil-kumitat qed ipoġġi l-interessi tal-partit qabel kull interess ieħor.
34. Il-kumitat reġjonali għandu jaħtar daww l-uffiċjali li jidhirlu meħtieġa skont kif jistabilixxu r-regolamenti inkluż segretarju li jkun responsabbli mill-minuti u l-korrispondenza kollha tal-istess kumitat.
35. Il-Kumitat Eżekuttiv għandu, fuq nomina mill-Kunsill Amministrattiv u f'konsultazzjoni mal-Kumitat Reġjonali, jaħtar persuna bħala manager reġjonali għal kull reġjun li tirrispondi lill-kumitat reġjonali u lis-Segretarju Eżekuttiv Organizzattiv tal-partit.
36. Il-funzjoni tal-manager reġjonali hi li:
 - a) jsegwi sat-twettiq il-funzjonijiet kollha tal-kumitat reġjonali;
 - b) jaħdem id f'id mas-Segretarju Eżekuttiv Organizzattiv u l-uffiċjali l-oħra tal-partit kif ukoll mal-uffiċjali u l-membri tal-kumitat reġjonali u l-kumitati fir-reġjun;
 - c) f'kull ħin u okkażjoni jaħdem b'imparzjalità fil-konfront tal-kumitati, l-uffiċjali tagħhom, il-kandidati, il-Kunsilliera Lokali, il-Membri Parlamentari u l-Membri Parlamentari Ewropej;
 - d) jkun responsabbli għall-koordinament tal-ħidma kollha strateġika b'rabta mad-diversi elezzjonijiet li jkun hemm minn żmien għal żmien kemm fuq livell lokali, nazzjonali, u Ewropew;

- e) jattendi u jieħu sehem, mingħajr dritt tal-vot, fil-laqgħat tal-kumitat reġjonali, tal-kumitati u f'kull laqgħa oħra tal-partit li għaliha jkun imsejjaħ; u
- f) jirraporta kull tliet xhur dwar il-ħidma tal-kumitati sezżjonali u tal-kumitat reġjonali lill-Kunsill Amministrattiv.
- 37.** Il-manager reġjonali għandu jopera minn uffiċju kif jiddeċiedi s-Segretarju Eżekuttiv Organizzattiv, idealment f'wieħed mill-każini/uffiċji tal-partit fir-reġjun wara li jikkonsulta lill-kumitat reġjonali u l-kumitat sezżjonali konċernat.
- 38.** Manager reġjonali ma jistax jiġi approvat kandidat f'isem il-partit f'xi elezzjoni nazzjonali; b'dana iżda illi huwa jkun jista' jiġi konsidrat għal nomina bħala kandidat f'isem il-partit wara li tkun għaddiet elezzjoni bħal dik u wara li jkun waqaf jopera fil-kariga ta' manager.
- 39.** (1) Il-Kumitat Reġjonali għandu jiltaqa' mill-anqas darba kull tliet ġimgħat. Il-laqgħa għandha tkun imsejja u mmexxija miċ-chairperson reġjonali u jkollha aġenda li tintbagħat lill-membri, ħlief f'każi ta' laqgħat urġenti, mhux aktar tard minn tlett ijiem qabel il-laqgħa.
- (2) Kull deċiżjoni tal-kumitat reġjonali għandha tittieħed b'maġġoranza sempliċi.
- 40.** Il-kworum tal-laqgħat tal-kumitat reġjonali huwa terz tal-membri li jikkomponu l-kumitat; iżda fin-nuqqas ta' kworum il-laqgħa ssir bin-numru ta' membri preżenti nofs siegħa wara l-ħin miftiehem.
- 41.** Għandu jkun hemm assembleja reġjonali li tkun magħmula mill-membri kollha tal-kumitati, tal-Kunsill Ġenerali, mill-kandidati, mill-Kunsilliera Lokali, mill-Membri Parlamentari tar-reġjun, u l-Membri Parlamentari Ewropej.
- 42.** Il-kumitat reġjonali għandu jsejjaħ l-assemblea tar-reġjun tiegħu:
- a) qabel kull Kunsill Ġenerali, ħlief meta dan jissejjaħ b'urġenza, biex tiddiskuti d-dokumenti preparati u tista' tagħmel rapport li jkun preżentat lill-President tal-Partit;
- b) darba fis-sena biex tiddiskuti rapport dwar l-organizzazzjoni tal-partit, il-qagħda politika u s-sitwazzjoni tal-elettorat fir-reġjun u tagħmel rakkomandazzjonijiet għat-titjib meħtieġ; u
- c) b'mod straordinarju meta hekk jiddeċiedi l-kumitat reġjonali jew il-Kunsill Amministrattiv.
- 43.** Is-Segretarju Ġenerali, is-Segretarju Eżekuttiv Organizzattiv, il-Membri Parlamentari u l-kandidati tar-reġjun għandhom jirċievu l-aġenda tal-laqgħat tal-kumitat mhux aktar tard minn tlett ijiem qabel il-laqgħa biex huma jkunu jistgħu jattendu bħala osservaturi.

Il-Kumitat Eżekuttiv

44. Il-Kumitat Eżekuttiv ifassal u jiddeċiedi l-politika tal-partit u jagħti d-direttivi meħtieġa għat-tmexxija tiegħu.

45. Il-Kumitat Eżekuttiv għandu:

- a) jiddeċiedi l-politika u l-programm elettorali tal-Partit soġġett għad-direzzjoni tal-Kunsill Ġenerali;
- b) jieħu d-deċiżjonijiet meħtieġa għat-tmexxija u d-direzzjoni koordinata tal-partit;
- c) flimkien mal-Membri Parlamentari Maltin u Ewropej u mal-Kunsilliera Lokali jaħdem għat-twettiq tal-prinċipji u l-politika tal-partit;
- d) japprova l-kandidati għall-elezzjonijiet lokali, ġenerali u Ewropej;
- e) jiddiskuti dawk ir-rapporti jew proposti li jaslu quddiemu minn uffiċjali jew xi organizzazzjoni oħra tal-partit dwar is-sitwazzjoni fil-pajjiż u dwar il-politika, il-ħidma u l-organizzazzjoni tal-partit fuq il-livell nazzjonali, reġjonali jew lokali;
- f) jwettaq l-inizjattivi meħtieġa biex isostni u jkabbar l-appoġġ popolari tiegħu;
- g) jiddetermina każijiet ta' ksur tal-Kodiċi ta' Etika u każijiet ta' dixxiplina jew każijiet li għandhom x'jaqsmu mat-tkeċċija ta' xi membru li jiġu mressqa quddiemu mill-Kunsill Amministrattiv skont il-proċedura u r-regolamenti stabbiliti b'dan l-Istatut; u
- h) jiddeċiedi fuq kull materja oħra li mhix riservata minn dan l-Istatut għall-xi organu jew organizzazzjoni oħra tal-partit.

46. (1) Il-Kumitat Eżekuttiv ikun kompost:

- a) mill-Kap u l-uffiċjali tal-partit imsemmija fl-artikolu 11 ta' dan l-Istatut;
- b) mill-Membri Parlamentari kollha eletti f'isem il-partit; b'dana iżda li tlethx il-Membru biss eletti minn u minn fosthom ikollhom id-dritt għall-vot;
- c) mill-Membri tal-Parlament Ewropew eletti f'isem il-Partit;
- d) minn dawk il-persuni li f'xi żmien kienu jokkupaw il-kariga ta' Kap jew Viċi Kap tal-Partit u li ma jkollhom l-ebda kariga f'xi organu jew organizzazzjoni oħra tal-partit;
- e) minn tmintax-il membru tal-Kunsill Ġenerali, li ma jkunux Membri tal-Grupp Parlamentari jew Kunsilliera Lokali, eletti minn u minn fost l-istess membri tal-Kunsill Ġenerali, b'dana illi jiġu dikjarati eletti l-

ewwel seba' irġiel, l-ewwel seba' nisa, u l-ewwel erba' żgħażaġh li jkunu kisbu l-iktar voti f'listi separati;

- f) minn rappreżentant minn kull distrett elettorali li jiġi elett minn u minn fost il-membri bil-vot tal-kumitati sezzjonali ta' dak id-distrett f'laqgħa li ssir apposta kull sentejn wara li jkunu ġew eletti l-kumitati l-ġodda fil-laqgħa ġenerali preċedenti;
- g) minn tleTTax il-Kunsillier Lokali eletti eletti f'isem il-partit, b'dana illi jiġi elett minn u minn fost il-Kunsilliera Lokali wieħed għal kull distrett elettorali f'laqgħa li ssir apposta għall-Kunsilliera Lokali ta' kull distrett;
- h) miċ-chairpersons tal-ħames kumitati reġjonali; u
- i) miċ-chairperson u rappreżentant ieħor ta' kull waħda mill-fergħat imsemmija fl-artikolu 62 (2), b'dana illi għallanqas persuna minn dawn it-tnejn trid tkun mara, ħlief fil-każ tal-fergħa imsemmija fl-artikolu 62 (2) (c).

(2) Il-membri tal-Kumitat Eżekuttiv imsemmija fis-sub paragrafi (b), (e), (f), (g), (h), u (i) ta' dan l-artikolu jzommu din il-kariga għal sentejn sakemm fl-istess perjodu jibqgħu membri tal-organizzazzjoni li tkun elegġiethom.

(3) Membru tal-Kumitat Eżekuttiv minn fost dawk imsemmija fis-subartikolu (1) (i) ta' dan l-artikolu li jiġi elett uffiċjal tal-partit ma jitlifix postu fil-Kumitat Eżekuttiv għas-sempliċi raġuni li ma jibqax membru tal-fergħa li minnha jkun tela' fil-Kumitat Eżekuttiv.

47. Membru tal-partit li hu impjegat full-time jew part-time mal-partit jew ma' xi organizzazzjoni jew ente kummerċjali tiegħu ma jistax ikun membru tal-Kumitat Eżekuttiv u/jew tal-Kunsill Amministrattiv. B'dana iżda illi membru tal-partit li jiġi elett uffiċjal tal-partit jista jirċievi remunerazzjoni u jibqa' membru tal-Kumitat Eżekuttiv.

48. (1) Il-Kumitat Eżekuttiv għandu jeleġġi minn ħdanu Segretarju Ġenerali, Viċi President Strateġija Politika, Viċi President Djalogu Soċjali, Chairperson tal-istess Kumitat Eżekuttiv, Chairperson tal-Kunsill Amministrattiv, Segretarju Eżekuttiv Organizzattiv, Segretarju Internazzjonali u Teżorier.

(2) Fir-rigward ta' Teżorier tal-partit il-Kumitat Eżekuttiv jista' jaħtar persuna li mhix membru tal-Kumitat Eżekuttiv, fl-liema każ mal-ħatra tiegħu isir membru bla vot tal-istess Kumitat Eżekuttiv.

(3) Is-Segretarju tal-Grupp Parlamentari u s-Segretarju tal-Kulleġġ tal-Kunsilliera Lokali imsemmija fl-artikoli 107 u 124 (2) rispettivament ta' dan l-Istatut huma ex officio uffiċjali tal-partit.

(4) L-elezzjoni ta' l-uffiċjali imsemmija f'dan l-artikolu għandha tiġi organizzata mill-kummissjoni elettorali skont kif jipprovdi dan l-Istatut.

(5) L-uffiċjali eletti skont il-provvediment preċedenti jibqgħu fil-kariga għall-sentejn; b'dan iżda li huma jistgħu jerġgħu jiġu eletti fl-istess kariga.

- (6) Ministri u Segretarji Parlamentari ma jistgħux jokkupaw l-ebda kariga uffiċjali fil-Partit, ħlief dik ta' Kap u Viċi Kap, u jiddekadu mill-kariga tal-partit hekk kif jiġu appuntati fil-gvern; b'dana iżda li jibqgħu jiffunzjonaw fil-kariga sakemm jiġu eletti is-sostituti tagħhom.
- (7) Membri Parlamentari ma jkunux eliġibbli jikkontestaw il-karigi ta' Segretarju Ġenerali, President tal-Partit, Segretarju Eżekuttiv Organizzattiv, Chairperson tal-Kunsill Amministrattiv, u kwalunkwe pożizzjoni ta' Direttur.
- (8) Ebda persuna ma tista' tokkupa aktar minn kariga waħda filwaqt li chairperson ta' xi fergħa ma jistax jokkupa kariga oħra fil-partit.

Segretarju Ġenerali

49. (1) Is-Segretarju Ġenerali għandu:

- a) jippromwovi spirtu attiv ta' ingaġġ ċiviku fil-membri tal-partit u fiċ-ċittadini in ġenerali bl-iskop li dawn jagħtu sehem pubbliku favur politika li ġgħib il-bidliet meħtieġa għat-twettiq tal-ġid komuni;
 - b) jorganizza l-attivisti u l-voluntiera tal-partit fuq livell lokali, reġjonali u nazzjonali biex jipparteċipaw fl-attivitajiet tal-partit u jġibu 'l quddiem il-politika tal-partit billi joħolqu kuxjenza attiva dwar problemi u kwestjonijiet li s-soċjetà taffaċja minn żmien għal żmien;
 - c) jagħmel użu minn forom differenti ta' attivitajiet demokratiċi u paċifiċi bl-użu ta' mezzi tal-media, social networking, arti, kultura, sports, attivitajiet ta' massa u protesti skont iċ-ċirkostanzi bl-iskop li jwassal il-messaġġ ta' politika favur il-ġid soċjali, ekonomiku, ambjentali, politiku u kulturali fil-pajjiż;
 - d) jassigura l-mobilizzazzjoni meħtieġa tal-eletturi għall-aħjar parteċipazzjoni possibbli fl-attivitajiet ta' massa tal-partit u biex joħroġu jivvotaw bi ħġarhom f'kull elezzjoni lokali, nazzjonali u Ewropea;
 - e) jassigura l-ippjanar u t-twettiq ta' kampanji elettorali u għal dan l-iskop jassigura ħidma effettiva mill-ELCOM; u
 - f) jkun responsabbli għat-twettiq ta' programm ta' attività politika tal-partit bl-involvement sħiħ tal-organizzazzjonijiet tal-partit fil-livelli kollha tiegħu.
- (2) Is-Segretarju Ġenerali għandu jkun responsabbli għad-direzzjoni tal-ħidma tal-partit fil-qasam tal-komunikazzjoni u għal dan l-iskop għandu jassigura li d-Direttorat Kommunikazzjoni mwaqqaf b'artiklu 129 ta' dan l-Istatut isegwi l-linja politika tal-partit. Huwa għandu jagħti d-direttivi meħtieġa lill-media tal-partit, u jassigura l-aħjar koordinament tal-impjegati tal-partit fil-qasam tal-komunikazzjoni u ta' kull min fil-partit għandu sehem fil-formulazzjoni tal-messaġġ politiku bi kwalsiasi mezz ta' u jiżgura li l-kontenut huwa ta' kwalità u konsistenti mal-linja tal-partit u imwassal b'mod professjonali skond l-aħjar teknoloġija disponibbli għall-partit.

(3) Is-Segretarju Ġenerali għandu jkun il-kanal uffiċjali tal-partit mal-mezzi l-oħra ta' komunikazzjoni Maltin u barranin u jkun il-kelliemi tal-partit fejn meħtieġ jagħti tagħrif rilevanti dwar il-ħidma tal-partit.

(4) Fil-ħidma tiegħu s-Segretarju Ġenerali għandu jassigura minn kulħadd ħidma fil-qrib, bi spirtu korrett u ġust, mal-Grupp Parlamentari, mal-membri Parlamentari Ewropej, l-Kunsilliera Lokali u l-kandidati tal-partit, u mal-organizzazzjonijiet diversi tal-partit .

Viċi President Strateġija Politika

50. (1) Il-Viċi President Strateġija Politika għandu:

- a) jieħu dawk l-inizjattivi kollha neċessarji sabiex il-partit ikollu strateġija politika aġġornata, rilevanti u effettiva li taħseb għal qafas tas-sustanza politika li tkompli ssaħħaħ il-ġid komuni f'pajjiżna;
- b) jaħdem sabiex il-partit isaħħaħ l-għodda tar-riċerka, tal-analizi, tat-taħriġ u tal-formazzjoni politika sabiex l-organizzazzjoni tal-partit fil-livelli kollha tagħha, inkluż kull min ikun involut fil-komunikazzjoni, tkun imħarrġa tirrifletti b'mod kritiku fuq ir-rejaltajiet u l-bżonnijiet tas-soċjetà, b'dan illi l-politika tal-partit tkun mibnija fuq bażi fattwali u rilevanti għas-soċjeta Maltija;
- c) jieħu l-miżuri meħtieġa biex il-partit f'kull ħin isegwi l-implimentazzjoni tal-programm elettorali meta l-partit ikun fil-Gvern, u biex jassigura l-aġġornament ta' dan il-programm meta l-partit ikun fl-Oppożizzjoni, u dana billi jinvolvi sew l-organizzazzjoni tal-partit kif ukoll dawk kollha fis-soċjetà li jkollhom interess jagħtu kontribut sabiex il-politika tal-partit tindirizza l-bżonnijiet u l-aspirazzjonijiet tas-soċjetà; u
- d) jassigura taħriġ politiku kontinwu tal-membri tal-kumitati, kandidati, Kunsilliera Lokali u Membri Parlamentari bl-iskop li dawn imħarrġa janalizzaw il-problemi tan-nies, jagħtu kontribut għas-soluzzjoni tagħhom, u jwasslu u jħaddmu il-messaġġ politiku tal-partit.

(2) Il-Viċi President (għandu jkun Membru Parlamentari u) għandu wkoll ir-rwol li jappoġġja l-Grupp Parlamentari u l-Kelliema tiegħu fil-ħidma tagħhom parlamentari u f'dak li għandu x'jaqsam ma' tfassil ta' strateġija u politika. Għall-aħjar twettiq tal-funzjoni tiegħu l-Viċi President jista' jagħmel użu minn esperti f'oqsma differenti, jikkonsulta ma' kemm jista' membri tal-partit li jkollhom interess, expertise u esperjenza partikolari, jmessi gruppi ta' fokus, u jieħu dawk l-inizjattivi li l-Kap, il-Grupp Parlamentari, it-tmexxija tal-partit u l-Kumitat Eżekuttiv jidhrilhom meħtieġa.

Viċi President Djalogu Soċjali

51. Il-Viċi President Djalogu Soċjali għandu:

- a) jippromwovi kultura politika li tħaddan u tħaddem l-għodda tad-djalogu fir-rispett tad-diversità bħala approċ għas-soluzzjoni tal-problemi fis-soċjetà;

- b) jwettaq ħidma, fuq livell nazzjonali u lokali, ta' kuntatt u kollaborazzjoni ma' organizzazzjonijiet oħra politiċi, kulturali, soċjali, unjoni, korpi kostitwiti, ma' l-għaqdiet volontarji u mas-soċjetà ċivili bl-iskop li l-partit jissieħeb fi djalogu regolari fl-aqwa interess nazzjonali u tal-ġid komuni;
- c) jippresjedi l-Forum tal-Fergħat, li jirrappreżentaw faxex differenti tas-soċjetà, u filwaqt li jippromwovi l-koordinazzjoni fil-ħidma tagħhom jinvolvihom fl-inizjattivi li l-partit jieħu fil-qasam li kull fergħa hi responsabbli għalih;
- d) jara li l-partit fil-livelli kollha tiegħu qed jieħu l-miżuri kollha possibbli sabiex ikun qrib in-nies u jifhem il-bżonnijiet tagħhom;
- e) jfisser il-politika, l-ideat u l-pożizzjoni tal-partit fuq id-diversi kwestjonijiet lil organizzazzjonijiet oħra fis-soċjetà, u jiddjaloga dwar dawn ma' dawk li jkollhom interess fis-suġġett konċernat;
- f) jorganizza netwerk ta' voluntiera li jkunu f'kuntatt effettiv ma' kull min ikollu xi ilment ta' natura personali jew dwar il-partit; u
- g) jara li l-partit qed jisma' u jixtarr l-opinjoni pubblika dwar is-sitwazzjoni fil-pajjiż u l-bżonnijiet u l-aspirazzjonijiet tal-poplu.

Chairperson Kumitat Eżekuttiv

52. lċ-Chairperson tal-Kumitat Eżekuttiv għandu:

- a) jsejjaħ u jippresjedi l-laqqgħat tal-kumitat u jassigura li dan il-kumitat iwettaq il-funzjonijiet tiegħu skont l-Istatut;
- b) jassigura li l-kumitat jiltaqa' regolarment kif jitlob dan l-Istatut;
- c) jassigura li kull laqqgħa tiġi avżata kmieni kemm jista' jkun b'agenda li tasal għand il-membri tal-kumitat mhux aktar tard minn tliet ijiem qabel il-laqqgħa; b'dana iżda li l-kumitat jista' jissejjaħ b'urġenza mill-Kap jew mill-President tal-Partit fl-liema każ it-terminu ta' tliet ijiem ma japplikax u l-agenda għandha tasal għand il-membri fl-aktar żmien raġjonevoli possibbli fiċ-ċirkostanzi;
- d) jassigura l-attendenza tal-membri u jaġixxi dwar kull assenza mhux ġustifikata; u
- e) jaqdi dawk id-dmirijiet u funzjonijiet oħra li joħorġu minn dan l-Istatut jew li jistgħu jiġu delegati lilu mill-Kap tal-Partit, mill-istess Kumitat Eżekuttiv jew minn xi organu ieħor tal-partit.

53. lċ-Chairperson tal-Kumitat Eżekuttiv għandu jkollu vot oriġinali u vot deċiżiv fil-każ ta' voti ndaqs fil-Kumitat Eżekuttiv fuq xi materja jew deċiżjoni.

Chairperson Kunsill Amministrattiv

54. L-Ċ-Chairperson tal-Kunsill Amministrattiv għandu jassigura li l-kunsill jiltaqa' regolarment kif jitlob dan l-Istatut b'agenda li tiġi formulata skont proposti mill-uffiċjali tal-partit jew minn xi waħda mill-fergħat tiegħu. L-Ċ-Chairperson għandu jippresjedi l-laqqgħa, jkollu vot oriġinali u vot deċiżiv f'każ ta' voti indaqs fil-Kunsill Amministrattiv fuq xi deċiżjoni, u jissorvelja li l-kunsill qed iwettaq il-funzjonijiet tiegħu.

Segretarju Eżekuttiv Organizzazzjoni

55. (1) Is-Segretarju Eżekuttiv għandu:

- a) jkun responsabbli li jassigura li l-partit ikun organizzat b'mod effiċjenti u effettiv fil-livell lokali, reġjonali u nazzjonali;
- b) jassigura li kull persuna li tiġi f'kuntatt mal-partit sew b'mod fiżiku kif ukoll on-line ikollha esperjenza possittiva tal-partit u trattament ċivili u sodisfaċenti;
- c) jkun responsabbli minn dak kollu li għandu x'jaqsam mal-loġistika meħtieġa biex il-Kap, l-uffiċjali, l-organi u l-organizzazzjonijiet tal-partit ikollhom l-appoġġ u l-għodda meħtieġa għat-twettiq tal-ħidma politika li tkun meħtieġa fuq bażi ta' kuljum;
- d) jara li d-Dar Ċentrali tal-partit u l-assi immobbli u mobbli tal-partit huma fi stat tajjeb ta' manutenzjon;
- e) jżomm kuntatt kontinwu mal-kumitati sezzjonali, kumitati reġjonali, l-fergħat u l-organizzazzjonijiet l-oħra tal-partit bl-iskop li, filwaqt li jgħinhom kemm jista' u jara li l-ilmenti tagħhom jiġu riżolti fi żmien qasir, jassigura li qed isegwu d-direzzjoni u d-dixxiplina tal-partit;
- f) jassigura f'kull ħin l-organizzazzjoni ta' kull haġa li l-partit jista' jiġi bżonn f'elezzjoni fil-pajjiż u regolarment iżomm il-Kap, l-uffiċjali, il-Kumitat Eżekuttiv u l-Kunsill Amministrattiv aġġornati fuq dan; u
- g) jkun responsabbli biex jagħti l-appoġġ kollu meħtieġ fil-ħidma ta' kuljum lid-Direttur tal-ELCOM.

(2) Is-Segretarju Eżekuttiv għandu jirrispondi fl-ewwel lok lill-Kunsill Amministrattiv u għandu jaħdem id f'id mas-Segretarju Ġenerali.

Segretarju Internazzjonali

56. Is-Segretarju Internazzjonali għandu:

- a) jieħu ħsieb ir-relazzjonijiet tal-partit fuq il-livell Ewropew, internazzjonali u bilaterali kif ukoll fir-rigward ta' organizzazzjonijiet internazzjonali li fihom ikun imsieheb il-partit;

- b) jikkordina r-riċerka u l-aġġornament meħtieġ dwar il-politika internazzjonali, Ewropea u Mediterranea;
- c) jressaq kull sena rapport ta' ħidma mwettqa f'dan il-qasam lill-Kunsill Ġenerali; u
- d) jara li jkun hemm l-aħjar kuntatt possibbli mal-komunitajiet tal-Maltin ta' barra.

Teżorier

- 57.** (1) It-Teżorier ikun responsabbli jjieħu dawk l-inizjattivi meħtieġa li jgħinu l-Partit, inkluż il-fergħat tiegħu, jkollhom finanzjament adegwat għall-ħtiġiet tagħhom u għal dan l-iskop għandu:
- a) jippjana, imexxi u jikkoordina u, fejn meħtieġ, jawtorizza ħidma diretta lejn il-ġbir ta' fondi għall-Partit; u
 - b) jaħdem flimkien mal-Kummissjoni Elettorali biex it-tesserament fil-Partit dejjem jikber.
- (2) It-Teżorier għandu jsegwi d-direttivi tal-Kunsill Amministrattiv biex ikun assigurat li l-partit ikun konformi mal-liġijiet li jirregolaw il-finanzjament tal-partiti politiċi.

Diretturi

- 58.** (1) Għandu jkun hemm dawk id-Diretturi li l-Kunsill Amministrattiv jiddeċiedi li jkunu meħtieġa f'diversi oqsma għall-aħjar ħidma u organizzazzjoni tal-partit. Dawn id-diretturi jistgħu jintalbu li jipparteċipaw fil-laqgħat tal-Kumitat Eżekuttiv u tal-Kunsill Amministrattiv b'dan illi ma jkollhomx vot. Diretturi maħtura skont dan l-artikolu ma jistgħux jikkontestaw għall-Elezzjoni Ġenerali, għall-Elezzjoni tal-Parlament Ewropew, jew għall-elezzjonijiet tal-Kunsilli Lokali sakemm ma jkunux irriżenjaw sa sena qabel dik l-elezzjoni, u lanqas ma jistgħu jkunu membri bil-vot tal-Kumitat Eżekuttiv u/jew tal-Kunsill Amministrattiv u m'għandhomx jokkupaw kariga oħra fil-Partit.
- (2) Il-Kunsill Amministrattiv jista' jaħtar persuni li jgħinu l-uffiċjali fil-qadi tal-funzjonijiet tagħhom, fl-organizzazzjoni ta' attivitajiet popolari, fl-amministrazzjoni in ġenerali tal-partit, u fiż-żamma tal-minuti tal-laqgħat tal-organi prinċipali u xogħol ieħor skont kif ikun meħtieġ. Persuni hekk maħtura jistgħu jintalbu jipparteċipaw f'laqgħat tal-Kumitat Eżekuttiv, tal-Kunsill Amministrattiv u f'xi organizzazzjoni oħra, b'dan iżda illi ma jkollhomx vot.
- 59.** (1) Il-kworum għall-laqgħat tal-Kumitat Eżekuttiv hu terz tal-membri tal-kumitat; iżda fin-nuqqas ta' kworum il-laqgħa ssir bin-numru ta' membri preżenti nofs siegħa wara l-ħin miftiehem. Kull deċiżjoni tittieħed b'maġġoranza sempliċi.
- (2) Fil-każ eċċezzjonali li jibqa' ma jkunx hemm kworum meta l-Kumitat Eżekuttiv jista' jinħtieġ jiddeċiedi xi materja politika jew ta' tmexxija ta'

importanza sostanzjali, il-President tal-Kumitat Eżekuttiv għandu jirreferi l-każ lill-Kunsill Amministrattiv għall-aħjar direzzjoni tiegħu.

60. Il-Kumitat Eżekuttiv għandu jiltaqa' tal-anqas darba fix-xahar. Il-Kumitat Eżekuttiv jista' jiltaqa' wkoll fuq talba tal-Kap jew tal-President tal-Partit, jew fuq talba bil-miktub ta' terz tal-membri tal-Eżekuttiv liç-Chairperson tal-Kumitat Eżekuttiv li fiha jiddikjaraw ir-raġuni li għaliha jkun qed jitolbu l-laqqgħa.
61. Membru li bla ġustifikazzjoni ma jattendix għal tliet laqgħat konsekuttivi jiddeklari mill-Kumitat Eżekuttiv. F'dan il-każ iç-Chairperson tal-Kumitat Eżekuttiv għandu jinforma lill-membru konċernat, u mill-ewwel jgħaddi biex jieħu l-passi meħtieġa biex timtela il-vakanza skont il-provvedimenti li jirregolaw l-elezzjoni ta' membri fil-Kumitat Eżekuttiv.

Fergħat

62. (1) Il-Kumitat Eżekuttiv jista', minn żmien għal żmien, iwaqqaf fergħat, networks, ufficċji, gruppi jew fora għal setturi differenti fis-soċjetà kif ukoll għal skop ta' riċerka u ħidma biex jieħdu sehem fil-ħsieb, ideat, diskussjonijiet u djalogu dwar it-tifsil u l-aġġornament tal-politika tal-partit f'oqsma differenti. Dawn il-gruppi għandhom iservu bħala mezz biex in-nies isemmgħu leħin视角 dwar kwistjonijiet li huma ta' interess settorjali jew speċjali għalihom. Kull grupp għandu jzomm lill-Kumitat Eżekuttiv regolarment infurmat u kull sena jippreżenta rapport dwar il-ħidma tiegħu lill-Kumitat Eżekuttiv.

(2) B'mod partikolari il-Kumitat Eżekuttiv għandu jara li jkun hemm fergħat :

- a) għall-adoloxxenti ta' bejn it-13 u t-tmintax il-sena;
- b) għaż-ż-żgħażaġħ fl-età ta' bejn id-19 u t-30 sena;
- c) għan-nisa;
- d) għall-anzjani u pensjonanti;
- e) għall-ħaddiema;
- f) għal min jaħdem għal rasu
- g) għall-professjonisti;
- h) għall-qasam ta' benessere soċjali (social wellbeing) li jiffukaw fuq temi ta' avvanz tal-mara, opportunitajiet indaqs, non-diskriminazzjoni fil-konfront ta' kull persuna, u promozzjoni ta' stili sani ta' ħajja;
- i) għall-Kunsilliera Lokali; u
- j) għall-eks-Membri Parlamentari, Kandidati u eks-Kandidati tal-partit.

B'dana li kull fergħa għandha tkun organizzata u titmexxa skont regolamenti li tadotta dik il-fergħa bl-approvazzjoni tal-Kumitat Eżekuttiv.

Forum tal-Fergħat

63. Għandu jkun hemm Forum tal-Fergħat li jkun kompost mill-Presidenti tal-fergħat imsemmijin fl-artikolu 62 (2) ta' dan l-Istatut bl-iskop li jikkordina l-ħidma tagħhom u jiġu inkoraġġiti jieħdu inizjattivi li jindirizzaw realtajiet u problemi li jaffettwaw komunitajiet b'interessi settorjali diversi. Il-Forum għandu jkun presedut mill-Viċi President Djalogu Soċjali. Il-Forum għandu jiltaqa' għall-anqas darba fix-xahar.

II-Kunsill Amministrattiv

64. Għandu jkun hemm Kunsill Amministrattiv, li jirrispondi lill-Kumitat Eżekuttiv, u li jkun responsabbli għat-tmexxija u d-direzzjoni tal-amministrazzjoni, għall-organizzazzjoni ċentrali u għall-attivitajiet politiċi tal-partit.
65. Permezz tal-Kunsill Amministrattiv il-Partit għandu jassigura management effettiv u effiċjenti tal-assi tanġibbli u intanġibbli tiegħu, b'mod partikolari l-beni mobbli u immobbli li jipposjedi, il-finanzjament tal-partit, u t-tmexxija tal-enti kummerċjali u kumpaniji li jista' jkollu.
66. Fit-tmexxija tal-organizzazzjoni u l-amministrazzjoni tal-partit għandha tinzamm distinzjoni bejn it-tmexxija politika tal-partit minn naħa u l-management u l-finanzjament tal-enti kummerċjali u kumpaniji li fihom il-partit jista' jkollu interess ta' ishma jew kontroll effettiv minn naħa l-oħra, u għal dan l-iskop għandu jirrakomanda lill-Kumitat Eżekuttiv ir-riżoluzzjonijiet ta' policy meħtieġa dwar il-ġestjoni tal-management u l-finanzjament ta' dawn l-enti kummerċjali.
67. (1) Il-Kunsill Amministrattiv għandu jkun kompost mill-uffiċjali tal-partit imsemmijin fl-artiklu 10 ta' dan l-Istatut u miċ-Chairperson Kumitat Reġjonali Għawdex.
- (2) Iċ-Chairpersons tal-kummissjonijiet, kumitati reġjonali, u tal-fergħat, jew xi membru jew impjegat ieħor tal-partit għandhom jattendu u jieħdu sehem bla vot f'kull laqgħa tal-kunsill li għaliha jiġu msejja skont il-ħtieġa tal-aġenda.

B'dana iżda illi ċ-chairpersons tal-fergħat għandhom d-dritt li jipproponu fuq l-Aġenda ħidma politika u organizzattiva u rapporti tal-fergħa relattiva, f'liema każ għandhom jattendu u jieħdu sehem fil-laqgħa tal-Kunsill Amministrattiv li tkun ser tiddiskuti tali proposti jew rapporti.

ELCOM

68. (1) Il-Kunsill Amministrattiv għandu jaħtar Direttur li jkun responsabbli għall-Uffiċċju Elettorali tal-partit (ELCOM). Id-Direttur tal-ELCOM jinħatar wara kull Elezzjoni Ġenerali u jibqa' fil-kariga sa tliet xhur wara tali elezzjoni meta jista' jerga jinħatar. Kandidati, Kunsilliera Lokali u Membri Parlamentari ma jistgħux jokkupaw xi pożizzjoni fl-ELCOM.
- (2) Id-Direttur ELCOM għandu jkun responsabbli għat- tnejn u t-tweġġ ta' pjan ta' mobilizzazzjoni ta' membri tal-partit kif ukoll ta' kull loġistika meħtieġa biex il-partit jassigura l-aqwa *turn-out* possibbli ta' eletturi u kontroll effettiv tal-proċess elettorali f'kull elezzjoni fil-pajjiż u dan dejjem in konformità mal-liġijiet u regolamenti tal-pajjiż li jirregolaw l-elezzjonijiet.
- (3) Id-Direttur għandu jkollu aċċess għal dik id-data fil-pussess tal-Kummissjoni Elettorali Permanenti (Artikolu xx) li tkun meħtieġa biex l-uffiċċju ELCOM ikun jista' jwettaq il-missjoni tiegħu. Id-Direttur għandu jassigura li kull persuna involuta b'xi mod fl-uffiċċju ELCOM tkun konxja u mħarrġa dwar l-obbligi legali li jirrigwardaw il-protezzjoni ta' data privata.
- (4) Id-Direttur għandu jaħdem id f'id mal-uffiċjali rilevanti tal-partit u jirrispondi lill-Kunsill Amministrattiv. Kull kumitat sezjonali, kull organizzazzjoni, Membri

Parlamentari u kandidati huma obbligati jagħtu kull appoġġ lill-ELCOM u jsegwu id-direttivi tad-Direttur għall-aħjar presenza u organizzazzjoni f'kull elezzjoni fil-pajjiż.

69. Il-Kunsill Amministrattiv għandu jiltaqa' għallanqas darba kull ħmistax u l-kworum għall-laqqgħat għandu jkun ta' sitt membri; iżda fin-nuqqas ta' kworum il-laqqgħa ssir bin-numru ta' membri preżenti nofs siegħa wara l-ħin miftiehem. Kull deċiżjoni tittieħed b'maġġoranza sempliċi.
70. Il-Kunsill Amministrattiv għandu jiltaqa' wkoll fuq talba tal-Kap tal-Partit jew tal-President tal-Partit, fl-liema każ il-Kunsill għandu jiltaqa' mhux aktar tard minn żmien tliet ijiem tax-xogħol mid-data tat-talba.
71. Il-Kunsill Amministrattiv għandu b'mod ġenerali jwettaq dawk id-dmirijiet u funzjonijiet f'dati lilu taħt dan l-Istatut jew xi regolament magħmul taħtu, u in partikolari għandu:
 - a) jeseġwixxi d-deċiżjonijiet tal-Kumitat Eżekuttiv u jkun responsabbli għall-amministrazzjoni u l-koordinament ġenerali tal-organizzazzjoni u l-ħidma tal-partit;
 - b) jippjana u jwettaq programmi ta' attivitajiet politiċi maħsuba li jkabbru l-appoġġ popolari tal-partit;
 - c) jorganizza l-kampanji elettorali fl-elezzjonijiet tal-Kunsilli Lokali, għall-Parlament Ewropew u l-Elezzjoni Ġenerali;
 - d) f'kull ħin jara li jkun hemm ELCOM organizzat b'mod effettiv li, fost ħwejjeġ oħra, jkun responsabbli għar-relazzjonijiet mal-Kummissjoni Elettorali tal-pajjiż u għall-logistika konnessa mal-organizzazzjoni ta' elezzjonijiet fil-pajjiż;
 - e) jagħti gwida u direzzjoni meħtieġa lill-uffiċjali, uffiċċju organizzazzjonijiet tal-partit fuq materji ta' kuljum u dejjem fil-parametri li jstabilixxi l-Istatut;
 - f) jisma', jistħarreg u jiddeċiedi kull materja li tispetta lilu jew li tiġi riferuta lilu taħt xi dispożizzjoni ta' dan l-Istatut jew regolament magħmul taħtu;
 - g) jzomm taħt attenzjoni kontinwa persuni li jistgħu jkunu kandidati prospettivi mal-partit u jirreferihom lill-Kummissjoni Kandidati qabel ma jissottometti isimhom lill-Kumitat Eżekuttiv; u
 - h) flimkien mal-Kumitat Eżekuttiv ikun responsabbli mill-osservanza tal-kodiċi ta' etika u dixxiplina billi jieħu dawk il-passi kollha neċessarji biex jiżgura d-dixxiplina fl-organizzazzjonijiet kollha tal-partit skont l-istess kodiċi.

72. Il-Kunsill Amministrattiv għandu wkoll:

- a) jagħti direzzjoni ta' natura ġenerali lill-uffiċjali inkarigati mit-tmexxija ta' entijiet kummerċjali tal-partit billi jipproponi lill-Kumitat Eżekuttiv riżoluzzjoni ta' policy għal dan l-iskop;
- b) jikkonsidra rakkomandazzjonijiet dwar investiment kapitali sostanzjali li jkun propost li jsir mill-partit jew mill-entijiet kummerċjali tiegħu;
- c) japprova n-nomina ta' persuni fuq bordijiet ta' kumpaniji jew entijiet oħra li fihom il-partit għandu sehem jew interess, kif ukoll japprova l-impjegji kollha mal-partit u l-enti kummerċjali tiegħu;
- d) ikollu rapporti u kontijiet regolari dwar l-oqsma kollha tal-Partit, inkluż investimenti tiegħu f'entitajiet ta' natura kummerċjali;
- e) japprova l-baġit annwali tal-Partit u ta' entitajiet kummerċjali li fihom il-Partit għandu l-maġġoranza tal-ishma;
- f) jeżamina u japprova l-kontijiet tal-Partit fl-aħħar tas-sena finanzjarja;
- g) jaħtar Awditur Estern b'warrant maħruġ skont l-Att Dwar il-Professjoni tal-Accountancy biex jivverifika l-kontijiet tal-partit. L-awditur ma jstax jinbidel jekk mhux qabel jgħaddu sentejn mid-data tal-ħatra tiegħu;
- h) jiżgura li jitressqu quddiemu b'mod regolari rapporti dwar l-andament finanzjarju tal-Partit; u
- i) jagħti dawk id-direttivi dwar il-finanzi u l-investimenti tal-Partit li jidhirlu xierqa u fl-aħjar interess tal-Partit.

73. (1) Il-Kunsill Amministrattiv jista' jawtorizza lir-rappreżentanti ġuridiċi tal-partit għal kull self u għoti ta' garanziji għan-nom tal-partit, u għal dan l-iskop jista' jawtorizza li jiġu ipotekati l-beni tal-istess partit jew b'kull mod ieħor jagħti garanziji, mobiljari jew immobiljari li jkun jeħtieġ.

(2) L-istess rappreżentanti ġuridiċi għandhom ukoll, individwalment, il-jedd li bl-awtorizzazzjoni tal-Kunsill Amministrattiv jissellfu u jagħtu garanziji għan-nom tal-partit u għal dan il-għan ikunu jistgħu jipotekaw il-beni tal-istess partit jew b'kull mod ieħor, jagħtu garanziji, mobiljari jew immobiljari li jkun jeħtieġ.

74. Fi kwalunkwe deċiżjoni li tirrigwarda l-aħjar użu ta' xi propjetà fdata lil xi kumitat sezzjonali, il-Kunsill Amministrattiv għandu jassigura li jinvolvi l-kumitat konċernat fil-proċess relattiv sa mill-bidu tiegħu. Id-deċiżjoni finali tkun tal-Kunsill Amministrattiv u tkun komunikata bil-miktub.

Kumitat tat-Tmexxija

75. (1) Għandu f'kull ħin ikun hemm Kumitat tat-Tmexxija kompost mill-Kap, mill-Viċi Kap, mill-President tal-Partit, mis-Segretarju Ġenerali, miż-żewġ Viċi-Presidenti u s-Segretarju Eżekuttiv Organizzattiv li jfasslu l-istrateġija politika tal-Partit u jassiguraw l-implimentazzjoni tagħha.

- (2) Il-Kumitat għandu jara li d-direzzjoni politika maqbula fil-Kumitat Eżekuttiv qed tiġi implimentata. Il-Kumitat għandu wkoll jikkonsidra bir-reqqa kwalunkwe nomina ta' impjegati biex jimlew vakanzi fil-livell ta' diretturi, kapijiet ta' sezzjonijiet, u personnel ieħor f'xi taqsima tal-organizzazzjoni jew ta' xi enti kummerċjali tal-Partit u jagħmel ir-rakkomandazzjoni meħtieġa lill-organu kompetenti.

Bord ta' Revizuri

76. Il-Kunsill Amministrattiv għandu jaħtar Bord ta' Revizuri li jkun responsabbli sabiex:

- a) jissorvelja l-amministrazzjoni maniġerjali u finanzjarja tal-partit u tal-entitajiet kummerċjali tiegħu;
- b) janalizza u jikkumenta dwar l-estimi finanzjarji qabel ma dawn jiġu approvati mill-Kunsill Amministrattiv;
- c) jivverifika l-proċeduri interni tal-partit u jiġbed l-attenzjoni tal-Kunsill Amministrattiv kull fejn meħtieġ; u
- d) iservi ta' awditur intern tal-partit u tal-ħidma tiegħu.

77. Il-Bord għandu jkun magħmul minn mhux anqas minn tliet membri kompetenti maħtura mill-Kumitat Eżekuttiv fuq proposta tal-Kunsill Amministrattiv.

78. (1) Il-Bord għandu jirraporta l-ħidma tiegħu skond il-ħtieġa lill-Kunsill Amministrattiv u darba fis-sena lill-Kumitat Eżekuttiv.

- (2) Il-Bord għandu jkollu aċċess sħiħ għal kull informazzjoni jew dokumentazzjoni li tista' tkun relatata mal-ħidma tiegħu u l-każijiet riferuti lilhu.

Il-Kunsill Ġenerali

79. Il-Kunsill Ġenerali hu l-ogħla organu tal-partit li għandu jiddeċiedi u jkollu l-aħħar kelma fuq kull materja politika jew organizzativa li tolqot lill-partit.

80. Il-Kunsill Ġenerali għandu:

- a) jassigura l-elezzjoni tal-Kap tal-Partit skont il-provvedimenti ta' dan li Istatut;
- b) jeleġġi Viċi Kap tal-Partit;
- c) jeleġġi President;
- d) japprova l-programm elettorali;
- e) jiddeċiedi kull proposta imressqa mill-Kumitat Eżekuttiv;

- f) jiddiskuti u japprova dokumenti, proposti u rapporti dwar il-politika u l-ħidma fl-oqsma kollha tal-partit, inkluż rapport dwar il-ħidma tal-Grupp Parlamentari;
- g) jiddeċiedi kull proposta jew rapport li jitressqu wara talba ta' mhux inqas minn 150 membru tal-Kunsill Ġenerali; u
- h) jiddiskuti u japprova emendi u addendi għal dan l-Istatut. B'dana illi f'każ bħal dan ikun meħtieġ avviż ta' mhux anqas minn ħmistax il-ġurnata qabel id-data tal-Kunsill Ġenerali li jkun ser jiddiskuti din il-materja.

81. (1) Il-Kunsill Ġenerali għandu jkun kompost:

- a) minn numru ta' membri tal-partit eletti skont il-kriterji u l-metodu stabbiliti fl-Skeda ta' dan l-Istatut;
- b) mill-membri tal-Kumitat Eżekuttiv;
- c) mill-Membri Parlamentari u l-Membri Parlamentari Ewropej;
- d) mill-Kunsillieri Lokali u mill-Presidenti tal-Kunsilli Reġjonali eletti f'isem il-partit taħt l-Att dwar Gvern Lokali (Kap 363);
- e) minn ħmistax il-membri magħżula minn fost il-membri ta' kull kumitat li jmessi il-fergħat imsemmija fl-artikolu 62.2;
- f) mill-membri eletti tal-Kumitat Reġjonali ta' Għawdex;
- g) mill-kandidati approvati mill-Kumitat Eżekuttiv għal xi elezzjoni nazzjonali; u
- h) minn eks-Membri tal-Parlament ta' Malta u tal-Parlament Ewropew eletti f'isem il-partit, u ex-uffiċjali tal-Partit li jkunu għadhom membri tal-partit.

B'dana illi membru/i imsemmijin fis-subartikoli (b) sa (h) ta' dan l-artikolu ma jkunux jistgħu jikkontestaw l-elezzjoni għall-membri imsemmijin fis-subartikolu (a) ta' dan l-artikolu.

(2) Ikunu definittivament kunsidrati kunsilliera dawk kollha li jirriżultaw hekk mir-rekords miżmuma mill-kummissjoni elettorali fid-dati li fihom jiltaqa' l-Kunsill.

82. (1) Il-Kunsill Ġenerali għandu jiltaqa':

- a) għall-inqas darbtejn fis-sena, darba biex jiddiskuti u japprova r-rapporti msemmija fl-artikolu 80 (f), u darb'oħra biex jiddiskuti dokument politiku preżentat mill-Kumitat Eżekuttiv;
- b) fi żmien tliet xhur wara kull elezzjoni ġenerali biex jiġi diskuss ir-riżultat tal-elezzjoni;
- c) fuq deċiżjoni tal-Kap tal-Partit;

d) fuq deċiżjoni tal-Kumitat Eżekuttiv; jew

e) wara talba bil-miktub ta' mhux inqas minn mija u ħamsin (150) membru tal-Kunsill Ġenerali mogħtija f'idejn il-President tal-Partit.

- (2) Meta jintalab kif provdut fis-subartikolu (1) (e) ta' dan l-artikolu, il-Kunsill Ġenerali għandu jiltaqa' u jiddeċiedi il-materja indikata fit-talba l-aktar kmieni possibbli iżda żgur mhux aktar tard minn tletin jum mid data li fiha l-President tal-Partit jirċievi t-talba.
- (3) F'kull Kunsill Ġenerali, wara li jitressqu r-rapporti ta' ħidma, kull kunsillier jista' jitlob spjega ta' aġir minn kull membru tal-partit li jokkupa kariga politika pubblika jew li jokkupa kariga fl-istruttura tal-Partit sakemm ikun indika t-talba għal spjegazzjoni lill-Kumitat Eżekuttiv li jkun issejjaħ qabel jiltaqa' l-Kunsill.
- (4) L-aġenda u l-proċedura tal-laqqgħat tal-Kunsill għandhom ikunu adottati mill-Kumitat Eżekuttiv hliet meta l-Kunsill jissejjaħ skont is-subartikoli (1) (c) ta' dan l-artikolu. Meta l-Kunsill Ġenerali jiġi msejjaħ fuq direttiva tal-Kap tal-Partit l-aġenda tiġi magħmula minnu.
- (5) Id-data u l-aġenda tal-laqqgħat tal-Kunsill għandhom ikunu komunikati lill-Kunsilliera tal-inqas tmint ijiem qabel il-laqqgħa.

II-Kap

- 83.** (1) Il-Kap huwa l-Kap tal-Partit kif ukoll ic-Chairperson tal-Grupp Parlamentari, u jservi bħala Prim Ministru meta l-partit qed imexxi l-Gvern u Kap tal-Oppożizzjoni meta l-partit ikun fl-Oppożizzjoni.
- (2) Il-Kap tal-Partit hu responsabbli għad-direzzjoni politika ġenerali tal-partit kif stabbilita mill-Kumitat Eżekuttiv u l-Kunsill Ġenerali.
 - (3) Il-Kap tal-Partit hu responsabbli għad-direzzjoni u l-ħidma tal-Grupp Parlamentari fil-Parlament.
 - (4) Il-Kap tal-Partit jinħatar jew jiġi konfermat wara kull elezzjoni ġenerali skont kif jipprovdi dan l-Istatut.

II-Viċi Kap

- 84.** (1) Il-Viċi Kap tal-Partit għandu jkun responsabbli mill-istess xogħol u responsabbiltajiet tal-Kap meta dan ikun assenti minn Malta jew ma jkunx f'pożizzjoni li jaqdi l-funzjonijiet tal-kariga tiegħu.
- (2) Il-Viċi Kap jassisti lill-Kap fit-tfassil u tmexxija tal-attività politika tal-partit relatata mal-ħidma parlamentari.
 - (3) Il-Viċi Kap jista' jwettaq ħidma oħra li tista' tiġi delegata lilu mill-Kap jew minn xi organu tal-partit, sakemm din mhix diġa' assenjata lil xi ufficjal jew organizzazzjoni oħra b'xi provvediment ta' dan l-Istatut.

(4) Il-Viċi Kap tal-Partit jinħatar jew jiġi konfermat mill-Kunsill Ġenerali wara kull elezzjoni ġenerali skont kif jipprovdi dan l-Istatut.

President tal-Partit

85. Il-Kunsill Ġenerali għandu jkun presedut minn President elett minn u minn fost il-kunsilliera tal-partit għall-perjodu ta' ħames snin. Meta l-Kunsill Ġenerali jiġi biex jeleġġi President tal-Partit, il-Kunsill Ġenerali għandu jiġi presedut miċ-Chairperson tal-Kumitat Eżekuttiv sakemm isseħħ l-elezzjoni tal-President.

86. (1) Il-President għandu:

- a) jkun il-gwardjan tal-governanza tajba tal-istrutturi kollha tal-Partit;
- b) jara li l-Istatut tal-partit jiġi osservat u applikat mill-organi u l-organizzazzjonijiet kollha tal-partit;
- c) jirraporta lill-Kumitat Eżekuttiv dwar dak li jkun ġie approvat u deċiż mill-Kunsill Ġenerali u dwar ħwejjeġ oħra diskussi; u
- d) jaqdi dawk id-dmirijiet l-oħra li jistgħu jiġu delegati lil mill-Kap tal-Partit, mill-Kumitat Eżekuttiv jew mill-Kunsill Amministrattiv, sakemm mhix diġà assenjati lil xi uffiċjal jew organizzazzjoni oħra b'xi provvediment ta' dan l-Istatut.

(2) Il-President għandu jkollu vot oriġinali u vot deċiżiv fil-każ fejn fuq xi materja l-voti fil-Kunsill Ġenerali jiġu ndaqs.

87. (1) Il-Kumitat Eżekuttiv għandu jiddeċiedi l-proċedura tal-laqqgħat tal-Kunsill Ġenerali u jista' jiddeċiedi li għall-aħjar diskussjoni tal-aġenda l-Kunsill Ġenerali jiltaqa' sew f'sessjonijiet plenarji kif ukoll jirrisolvi ruħu f'assemblej tal-kunsilliera skont kif il-Kumitat Eżekuttiv jidhirlu l-aħjar għall-andament tax-xogħol u d-diskussjoni fuq l-aġenda tal-Kunsill.

B'dana iżda illi huwa biss il-Kunsill Ġenerali f'sessjoni plenarja li jista' jiddeċiedi b'mod definittiv fuq il-materji imressqa quddiemu.

(2) Il-kworum tal-Kunsill Ġenerali għandu jkun ta' mitejn Kunsillier. B'dana iżda li f'każ li ma jintlaħaqx il-kworum sal-ħin stabbilit għall-laqqgħa tal-Kunsill Ġenerali, il-laqqgħa ssir xorta waħda nofs siegħa wara bin-numru ta' kunsilliera preżenti.

88. L-Istatut tal-partit jista' jiġi mibdul b'mozzjoni li tiġi approvata minn ħamsin fil-mija u wieħed (50% + 1) tal-kunsilliera li jikkomponu l-Kunsill skont artiklu 81 ta' dan l-Istatut liema votazzjoni titmexxa mill-Kummissjoni Elettorali;

B'dana illi l-ebda votazzjoni m'għandha tittieħed kemm il-darba ma jkunx hemm il-kworum stabbilit mill-Istatut għall-laqqgħat tal-Kunsill Ġenerali.

Elezzjoni ta' Kap tal-Partit u ta' Viċi Kap

89. (1) Fi żmien tliet xhur mir-riżultat uffiċjali ta' elezzjoni ġenerali, f'każ li l-partit ikun rebaħ l-elezzjoni, il-Kumitat Eżekuttiv għandu jlaqqa' Kunsill Ġenerali għall-konferma tal-Kap u tall-Viċi Kap tal-partit.

- (2) F'każ li l-partit jitlef l-elezzjoni ġenerali l-Kumitat Eżekuttiv għandu jlaqqa' l-Kunsill Ġenerali kif jipprovdi l-artiklu 83 (b) u jiddeċiedi li għandu jniedi proċess ta' elezzjoni ta' Kap u ta' Viċi Kap skont il-provvedimenti ta' dan l-Istatut.

B'dana iżda illi f'każ li tinħoloq vakanza fil-kariga ta' Kap jew Viċi Kap tal-partit minħabba riżenja jew vot ta' sfiduċja mill-Kunsill Ġenerali, għandha ssir elezzjoni biex jintgħażel Kap jew Viċi Kap fi żmien mhux aktar minn tliet xhur minn tali deċiżjoni.

- (3) Kull membru tal-partit hu eliġġibbli li jikkontesta għall-kariga ta' Kap tal-partit skont il-provvedimenti ta' dan l-Istatut u r-regolamenti magħmula taħtu.
- (4) Il-Kap tal-Partit u l-Viċi Kap għandhom jiġu eletti f'elezzjoni li titmexxa mill-kummissjoni elettoralis skont regolamenti adottati mill-Kumitat Eżekuttiv.

Proċess ta' verifika u ta' nominazzjoni ta' Kap tal-Partit

90. F'kull każ ta' xi elezzjoni ta' Kap jew Viċi Kap tal-partit għandu jiġi segwit pass pass dan il-proċess:

- a) Il-Kummissjoni Elettorali għandha żmien tliet ijiem minn meta l-Kunsill Ġenerali jniedi l-imsemmija elezzjoni tippubblika avviż u titlob dikjarazzjoni ta' interess minn membri tal-partit interessati li jikkontestaw il-kariga ta' Kap, liema dikjarazzjoni għandha tasal għand iċ-chairperson tal-Kummissjoni fi żmien seba' t'jiem mid-data tal-avviż imsemmi.
- b) Iċ-chairperson tal-Kummissjoni Elettorali għandu jibgħat l-ismijiet tal-membri li jiddikjaraw dan l-interess lill-Kummissjoni Kandidati li min naħa tagħha għandha tniedi l-verifiki meħtieġa skont il-provvedimenti tal-artikoli 135, 136 u 137 ta' dan l-Istatut u provvedimenti oħra rilevanti ta' l-Istatut u r-regolamenti magħmula taħtu.
- c) Il-Kummissjoni Kandidati għandha tikkonkludi l-verifiki meħtieġa fl-iqsar żmien possibbli iżda żgur mhux aktar tard minn sitt ġimgħat mid-data tal-għeluq għad-dikjarazzjoni ta' interess imsemmija aktar 'l fuq. Il-Kummissjoni għandha tibgħat ir-rapport tal-verifika lill-Kunsill Amministrattiv u lill-Kummissjoni Elettorali b'dikjarazzjoni raġunata dwar jekk il-membri li ddikjaraw l-interess jissodisfawx il-kriterji tal-verifika.
- d) Il-Kummissjoni Elettorali għandha żmien tliet ijiem mir-rapport tal-verifika imsemmi toħroġ avviż li jsejjaħ għal nominazzjonijiet ta' kandidati minn fost dawk li jkunu ġew positivamente verifikati.
- e) In-nominazzjoni għall-elezzjoni ta' Kap tal-Partit għandha ssir fuq il-formola preskritta, tkun iffirmata mill-kandidat propost, u tkun sekondata minn tliet Membri tal-Grupp Parlamentari, ħames membri tal-Kulleġġ Kunsilliera Lokali, għaxar membri tal-Kumitat Eżekuttiv, ħamsinmembru tal-Kunsill Ġenerali, u ħamsin membru tal-partit.

- 91.** Wara li jagħlqu n-nominazzjonijiet il-Kummissjoni Elettorali għandha tgħaddi biex torganizza l-elezzjoni ta' Kap tal-Partit.
- 92.** F'każ li wara l-għeluq tan-nominazzjonijiet jkun hemm aktar minn żewġ kandidati, il-membri tal-Kunsill Ġenerali għandhom jivvotaw b'mod sigriet sakemm jintgħażlu ż-żewġ kandidati bl-akbar ammont ta' voti li imbagħad jersqu għall-elezzjoni quddiem il-Konvenzjoni Ġenerali tat-tesserati tal-partit imlaqqa' apposta għal dan l-iskop mill-Kumitat Eżekuttiv.
- 93.** L-elezzjonijiet jinżammu skond regolamenti mfassla mill-Kumitat Eżekuttiv li jiġu approvati mill-Kunsill Ġenerali. Dawk elegibbli biex jipparteċipaw f'dawn l-elezzjonijiet iridu jkunu ta' età minn sittax-il (14) sena 'l fuq u jkunu aġġornati fil-ħlas dovut għas-sħubija sa minn tal-anqas sentejn kalendarji konsekuttivi qabel is-sena li fiha tissejjaħ l-elezzjoni tal-Kap.
- 94.** Il-Kummissjoni Elettorali għandha tiddikjara elett bħala Kap tal-partit dik il-persuna minn fost iż-żewġ kandidati li wara vot sigriet ikun kiseb għallanqas ħamsin fil-mija u wieħed (50% + 1) tal-voti validi mixħuta mit-tesserati li jkunu ivvotaw fil-Konvenzjoni Ġenerali.
- 95.** Fil-każ illi jkun hemm biss nominazzjoni waħda, din għandha titressaq għall-votazzjoni sigrieta mill-Konvenzjoni Ġenerali.
- 96.** Konferma ta' Kap jew ta' Viċi Kap tal-partit jew vot ta' fiduċja jew sfiduċja fihom jinħtieġu l-appoġġ b'vot sigriet ta' għallanqas ħamsin fil-mija u wieħed (50% + 1) tal-voti validi mixħuta mill-kunsilliera f'Kunsill Ġenerali mlaqqa' apposta.
- 97.** Darba tkun giet deċiża mozzjoni ta' fiduċja fil-Kap jew fil-Viċi Kap tal-partit, il-Kunsill Ġenerali m'għandux jikkonsidra mozzjoni simili qabel jgħaddu sentejn minn dik id-deċiżjoni.

Elezzjoni ta' Viċi Kap tal-Partit

- 98.** In-nominazzjonijiet għall-Viċi Kap tal-partit għandhom ikunu sekondati minn żewġ Membri parlamentari, tliet Kunsilliera Lokali, ħames membri tal-Kumitat Eżekuttiv u għallanqas ħamsin (50) kunsillier tal-partit.
- 99.** Il-Viċi Kap tal-partit għandu jiġi elett f'elezzjoni b'vot sigriet wara li jikseb l-appoġġ ta' għallanqas ħamsin fil-mija u wieħed (50% + 1) tal-voti validi mixħuta mill-kunsilliera mlaqqa' apposta f'Kunsill Ġenerali skont il-provvedimenti ta' dan l-Istatut u r-regolamenti magħmula tahtu.

Il-Konvenzjoni Ġenerali

- 100.** Għandu jkun hemm Konvenzjoni Ġenerali li tiġbor fiha l-imsieħba kollha tal-partit. Il-Konvenzjoni tissejjaħ mill-Kumitat Eżekuttiv u għandha sservi bħala opportunità għall-membri tal-partit li jieħdu sehem f'diskussjoni dwar il-politika u l-programm elettorali tal-Partit.
- 101.** Il-Konvenzjoni Ġenerali għandha tissejjaħ ukoll mill-Kumitat Eżekuttiv f'kull każ ta' elezzjoni tal-Kap tal-Partit.

- 102.** Il-Konvenzjoni Ġenerali għandha tkun preseduta mill-President tal-Partit.
- 103.** Il-Kumitat Eżekuttiv għandu l-fakultà li jstieden membri oħra tal-pubbliku, rappreżentanti tas-soċjetà ċivili u msieħba soċjali sabiex jattendu u jipparteċipaw fid-diskussjoni.
- 104.** Il-preparazzjoni u l-amministrazzjoni tal-Konvenzjoni Ġenerali għandha ssir mill-Kunsill Amministrattiv.

Kunsill Konsultattiv Anzjan

- 105.** (1) Għandu jkun hemm Kunsill Konsultattiv Anzjan presedut mill-Kap tal-Partit kompost minn dawg il-persuni li f'xi żmien servew bħala Kap, Viċi Kap jew Segretarju Ġenerali tal-Partit u li jkunu irtiraw minn kull kariga li seta' kellhom fil-Partit.
- (2) Il-Kap tal-Partit jista' jstieden persuni oħra li jkunu ddistingwew jew qed jiddistingwu ruħhom b'xi mod partikolari fl-interess tal-pajjiż u tal-partit.
- (3) Il-Kunsill għandu jiltaqa' għallanqas kull erba' xhur sabiex:
- a) jieħu konjizzjoni ta' rapport dwar l-andament tal-partit fl-erba' xhur ta' qabel;
 - b) jagħmel analiżi ta' l-istat tal-pajjiż fil-mument tal-laqqgħa; u
 - c) jagħti l-pariri li jhoss xierqa.
- (4) Il-laqqgħat tal-Kunsill għandhom jinżammu fil-magħluq u kull diskussjoni, smiegħ, informazzjoni u materja li tiġi quddiemhom għandha tkun privileġġjata bħala kunfidenzjali.
- (5) Il-membri tal-Kunsill Konsultattiv Anzjan għandhom ikunu membri bil-vot fil-Kunsill Ġenerali.

TAQSIMA III - IL-PARTIT FIL-PARLAMENT MALTI, EWROPEW U FIL-KUNSILLI LOKALI

Il-Grupp Parlamentari

- 106.** Il-Grupp Parlamentari tal-partit ikun kompost mill-Kap tal-Partit flimkien mal-Membri Parlamentari eletti f'isem il-partit fil-Parlament Malti u fil-Parlament Ewropew u li għandhom jibqgħu hekk membri sakemm huma Membri Parlamentari u membri tal-partit.
- 107.** Il-Grupp għandu jeleġġi minn fost il-membri tiegħu is-Segretarju. Il-Kap għandu jagħżel il-Whip u żewġ Whips Assistenti minn fost il-Membri tal-Grupp. Kull kariga għandu jkollha terminu ta' sentejn b'dana iżda li tista' tiġi mġedda għal perjodi ulterjuri ta' sentejn kull wieħed.
- 108.** Is-Segretarju tal-Grupp għandu jkun responsabbli mill-koordinament bejn l-organizzazzjoni tal-partit u l-Grupp.

Fil-Parlament Malti

- 109.** Meta l-partit ikun fl-Oppożizzjoni, għandu jkun hemm Shadow Cabinet u/jew Kelliema li jkunu magħżula mill-Kap li jista' jhalli din l-għażla f'idejn il-Grupp.
- 110.** Il-Grupp jista' jistieden għal-laqgħat tiegħu, uffiċjali oħra tal-partit, jew persuni u esperti oħra bħala osservaturi biex jassistuh fil-ħidma tiegħu.
- 111.** (1) Il-Grupp għandu jiltaqa' tant drabi daqs kemm hemm bżonn iżda normalment mhux anqas minn darba kull ħmistax, ħlief meta l-Parlament ikun aġġornat.

B'dana iżda illi l-Grupp għandu jiltaqa' kull darba li jsejjaħlu il-Kap jew meta jkun hemm talba għaldaqstant magħmula minn mhux anqas minn terz tal-membri tal-Grupp fl-liema każ il-Grupp għandu jiltaqa' mhux aktar tard minn seba' t'ijiem.

- (2) L-aġenda għandha tiġi magħmula b'arranġament bejn il-Kap, is-Segretarju u l-Whip. Il-laqgħat ordinarji tal-Grupp għandhom jissejħu b'avviż ta' tliet ijiem flimkien mal-aġenda. B'dan iżda illi kull membru tal-Grupp jista' jitlob li jressaq xi materja għad-diskussjoni quddiem il-Grupp.

B'dana iżda illi l-Grupp jista' jissejjaħ mill-Kap b'urgenza fl-liema każ it-terminu għall-aġenda u għall-avviż ma japplikawx.

- 112.** Id-deċiżjonijiet fi ħdan il-Grupp jittieħdu b'maġġoranza sempliċi. Il-Kap, bħala l-President tal-Grupp, għandu vot oriġinali u f'każ ta' voti indaqs vot deċisiv.
- 113.** Ix-xogħol tal-Grupp Parlamentari hu li:
- ifassal u jikkoordina l-ħidma parlamentari fil-kuntest tal-linji politiċi tal-partit;
 - jiddiskuti l-ħidma tal-Membri Parlamentari Ewropej eletti f'isem il-partit; u
 - jiddeċiedi t-tqassim tax-xogħol bejn il-Membri tal-Parlament.
- 114.** Il-Membri Parlamentari huma obbligati jattendu u jieħdu sehem attiv f'kull laqgħa tal-Kumitat Eżekuttiv u tal-Kunsill Generali.
- 115.** (1) F'każ ta' nuqqas ta' qbil serju fil-Grupp dwar materja li tirrigwardja l-ħidma parlamentari u l-pożizzjoni (inkluż il-vot) tal-Grupp fuq kwalunkwe materja fil-Parlament, għandha ssir diskussjoni u l-kwestjoni tiġi deċiża, jekk hemm bżonn b'vot dwar liema pożizzjoni għandu jieħu l-Grupp fuq dik il-materja u dak li jiġi deċiż jorbot lill-kull membru tal-Grupp.
- (2) F'każ ta' nuqqas ta' qbil serju fil-Grupp dwar materji ġenerali ta' prinċipju jew ta' policy, il-kwestjoni għandha tiġi mressqa quddiem il-Kumitat Eżekuttiv sabiex din il materja tiġi diskussa u deċiża mill-istess Kumitat Eżekuttiv b'dan li din id-deċiżjoni tkun tista tiġi mibdula biss mill Kunsill Ġenerali wara li tkun saret talba għalhekk min mill-inqas għaxar membri tal-Kumitat Eżekuttiv.

- (3) F'kazijiet ta' emergenza estrema fil-Parlament il-membri kollha tal-Grupp għandhom jivvotaw skont id-direzzjoni li jagħti l-Kap u fl-assenza tiegħu l-Vici Kap, b'dan illi l-kwistjoni tiġi konsiderata mill-Grupp fl-ewwel opportunità possibbli.
- (4) Fuq kwestjonijiet li jinvolvu l-konvinzjoni tal-kuxjenza jew twemmin, il-Grupp jista' jiddeċiedi li il-Membri tiegħu jithallew jivvotaw b'mod liberu fil-Parlament.
- (5) Il-Membri tal-Parlament li ma jaqblux mad-deċiżjonijiet tal-Kap jistgħu jressqu l-kwistjoni quddiem il-Kumitat Eżekuttiv għall-konsiderazzjoni u l-passi meħtieġa minnu.

- 116.** Kandidat li jikkontesta f'isem il-partit l-elezzjoni ta' Membri tal-Kamra tar-Rappreżentanti u jiġi elett minn żewġ distretti elettorali għandu jzomm id-distrett li fih l-aktar li jkun għab voti fl-ewwel għadd u jivvaka d-distrett l-ieħor biex fih issir il-bye-election skont il-liġi.
- 117.** Is-Segretarju tal-Grupp huwa obligat jirraporta lill-Kumitat Eżekuttiv kull ksur jew nuqqas ta' dixxiplina mill-Membri Parlamentari sabiex dan ikun jista' jieħu l-passi meħtieġa.

Fil-Parlament Ewropew

- 118.** Il-Membri eletti fil-Parlament Ewropew f'isem il-partit huma membri sħaħ tal-Grupp Parlamentari tal-partit u jibqgħu hekk membri sakemm jibqgħu Membri Parlamentari Ewropej u membri tal-partit.
- 119.** Il-Kap għandu jagħzel minn fost il-Membri Parlamentari Ewropej tal-partit membru li jservi ta' kap u segretarju tad-delegazzjoni. Il-Kap jista' jhalli din l-għażla f'idejn il-Membri tal-Parlament Ewropew konċernati.
- 120.** Il-Kap għandu l-prerogattiva li jlaqqa' lill-Membri tal-Parlament Ewropew tal-partit meta jkun meħtieġ biex jiddiskuti l-ħidma tagħhom u xogħol parlamentari Ewropew. Minn naħa tagħhom l-imsemmija Membri għandhom l-obbligu li jzommu l-Kap aġġornat bil-ħidma tagħhom.
- 121.** Il-Membri tal-Parlament Ewropew tal-partit għandhom l-obbligu li jzommu lill-Kumitat Eżekuttiv u lill-Grupp Parlamentari aġġornati dwar il-ħidma tagħhom u dwar dak li jkun qed iseħħ fil-Parlament Ewropew.
- 122.** Il-Membri Parlamentari Ewropej għandhom iżommu kuntatt regolari mal-amministrazzjoni tal-partit fil-qadi ta' dmirijiethom u jattendu għall-laqqgħat tal-Grupp Parlamentari, tal-Kumitat Eżekuttiv, tal-Kunsill Ġenerali u laqqgħat oħra fejn il-kontribut tagħhom ikun meħtieġ, u dan dejjem fil-limiti tal-impenji tagħhom fil-Parlament Ewropew li jieħdu preċedenza.
- 123.** Il-Membri tal-Parlament Ewropew tal-Partit għandhom jiffurmaw parti minn dak il-grupp politiku fil-Parlament Ewropew kif determinat mill-Kumitat Eżekuttiv u jipparteċipaw fil-Parlament Ewropew ma' dan il-grupp fuq il-linji tal-programm elettorali tal-partit approvat għal dan l-iskop.

Il-Kunsilliera Lokali

124. (1) Il-Kumitat Eżekuttiv għandu jara li jkun hemm Kulleġġ ta' Kunsilliera Lokali li jkun iffurmat mill-kunsilliera lokali kollha eletti fil-interess tal-partit f'elezzjonijiet għall-Kunsilli Lokali. Il-Kulleġġ għandu jkollu statut mogħti lil mill-Kumitat Eżekuttiv tal-partit bħal fil-każ tal-friegħi l-oħra tal-partit imsemmija fil-proviso tal-artikolu 62 (2).

(2) Il-Kulleġġ għandu jeleġġi segretarju minn u minnfost il-Kunsilliera tal-kumitat ta' tmexxija tal-Kulleġġ.

125. Il-Kulleġġ għandu:

- a) jipprovdi forum għall-qsim ta' esperjenzi bejn il-kunsilliera ta' lokalitajiet differenti sabiex il-ħidma tagħhom tkun dejjem aktar effettiva għall-ġid tal-komunità li lilha jservu;
- b) jipprovdi taħriġ u taħlim għall-kunsilliera lokali, għall-kandidati prospettivi u għal kull min hu interessat fil-ħidma tal-Kunsilli Lokali;
- c) iżomm lill-partit aġġornat mal-esperjenzi tal-Kunsilli Lokali sabiex il-partit ikun jista' jaġġorna l-politika tiegħu f'dan il-qasam;
- d) jirrappreżenta fi ħdan il-partit, inkluż permezz ta' laqgħat mat-tmexxija tal-partit, il-fehmiet tal-Kunsilliera Lokali biex b'hekk il-ħidma tal-partit tkun tirrifletti wkoll l-interessi tagħhom;
- e) iżomm kuntatt ma' organizzazzjonijiet simili barra minn Malta;
- f) iżomm kuntatt regolari mal-kumitat sezzjonali tal-istess lokalità, billi fost l-oħrajn il-kunsilliera lokali jattendu l-laqgħat tal-kumitat sezzjonali bħala osservaturi, bl-iskop li jkun hemm skambju kontinwu ta' esperjenzi u suġġerimenti;
- g) jippromwovi l-ideat u l-ideali tal-partit fil-ħidma tal-kunsilliera lokali mingħajr ma dan itellef l-awtonomija individwali tagħhom fejn jidhru deċiżjonijiet dwar materji lokali; u
- h) jlaqqa' l-Kunsilliera Lokali kollha eletti fisem il-partit tal-anqas tliet darbiet fis-sena u wara kull laqgħa jkun preżentat rapport lill-Kumitat Eżekuttiv.

Provediment Ġenerali

126. Il-Kap għandu jara li l-Grupp ikollu dik l-organizzazzjoni meħtieġa biex iżomm il-Gvern tal-ġurnata kontabbli lejn il-Parlament u jara li l-Oppożizzjoni iżżomm il-politika, id-deċiżjonijiet u l-aġir tal-gvern taħt skrutinju l-aktar effettiv possibbli. Għal dan l-iskop il-Kap għandu jara li l-Grupp ikollu s-servizzi meħtieġa ta' riċerka, informazzjoni, analiżi u formazzjoni ta' politika biex min naħa l-Oppożizzjoni tagħti sehem sħiħ kostruttiv fil-Parlament u barra dwar it-tmexxija tal-pajjiż u min naħa l-oħra tiżviluppa l-politika tal-partit bħala alternattiva għall-konsiderazzjoni tal-elettorat.

127. Kull Membru tal-Grupp għandu ir-responsabbiltà li jsegwi u jkun attiv fir-rigward ta' dak kollu li hu ta' interess għall-partit, jattendi l-laqgħat kollha tal-organi tal-partit, u hu obligat li jzomm kuntatt effettiv mal-elettorat li jeleġġih, mal-kumitati sezzjonali u dawk reġjonali, u mal-organizzazzjonijiet l-oħra tal-partit.

128. Il-Membri kollha tal-Grupp Parlamentari kif ukoll il-Kunsilliera Lokali huma obbligati josservaw il-Kodiċi ta' Etika u Dixxiplina tal-partit u kull direttiva approvata mill-Kumitat Eżekuttiv.

Taqsimha IV - KOMUNIKAZZJONI MAL-POPLU

Direttorat Komunikazzjoni

129. Il-Kumitat Eżekuttiv għandu jwaqqaf Direttorat Komunikazzjoni li jhaddem xibka ta' komunikazzjoni biex:

- a) internament fil-partit il-membri, l-impjegati, l-uffiċjali u s-saffi diversi tal-partit ikunu informati sew fuq dak li jkun għaddej u jaħdmu f'sinergija ma' xulxin; u
- b) esternament fil-pajjiż b'kull mezz tradizzjonali u ġdid iseħħ djalogu konsistenti mal-pubbliku in ġenerali u l-organizzazzjonijiet li jaħdmu fost il-poplu.

130. Id-Direttorat Komunikazzjoni għandu jsegwi il-linja politika kif stabbilita mill-Kumitat Eżekuttiv u l-Kap tal-partit, u għandu:

- a) jiżviluppa u jimplementa, flimkien mat-tmexxija tal-partit, strategija effettiva ta' komunikazzjoni li tinforma l-pubbliku in ġenerali dwar il-politika u l-ħidma tal-partit;
- b) jfassal u jhaddem il-mezzi disponibbli biex individwi jikkomunikaw mal-partit l-ideat, il-kritika u l-proposti tagħhom u l-partit jingagġa fi djalogu ma' dawk l-individwi;
- c) jwassal il-messaġġ tal-partit lil kulhadd permezz tal-media sew tradizzjonali kif ukoll dik ġdida;
- d) jiżviluppa relazzjoni konsistenti u posittiva mal-ġurnalisti, l-opinjoni, edituri, bloggers u rappreżentanti ta' kull tip ta' media Maltija u barranija;
- e) ikun responsabbli mit-taqsimha tar-relazzjonijiet pubbliċi u reklamar tal-partit u għal dan l-iskop jippubbika stqarrijiet informattivi u interessanti u jiddisinja materjal attraenti ieħor pubbliċitarju li jipromwovi l-image tal-partit;
- f) ikun inkarigat mit-taqsimha tal-komunikazzjoni elettronika permezz tal-kompjuter u t-teknoloġija diġitali (inkluż il-website tal-partit, social networking, streaming video u awdjo, chat rooms, u komunitajiet online) u jara li l-membri tal-partit huma edukati fl-użu posittiv ta' dawn il-mezzi;
- g) jibni u jhaddem taqsimha għall-organizzazzjoni u loġistika ta' laqgħat, seminars, konferenzi, attivitajiet ta' massa, kampanji u events ta' kull tip li l-partit jista' jkollu bżonn fil-kors tal-ħidma tiegħu; u

- h) jibni u jhaddem Outreach/ Customer Care Unit għall-membri, attivisti u supporters tal-partit, għal kull min jixtieq iressaq xi ilment lill-partit, u għal min irid isir jaf il-partit aħjar u lest li jaħdem fih.

Direttur Komunikazzjoni

- 131.** Għal dan l-iskop għandu jkun hemm Direttur Komunikazzjoni maħtur mill-Kunsill Amministrattiv għal dak il-perjodu ta' żmien u fuq dawk it-termini u kondizzjonijiet li jidhirlu xierqa.
- 132.** Id-Direttur Komunikazzjoni għandu jkun inkarigat mit-tmexxija ta' kuljum tad-Direttorat Komunikazzjoni u għandu dritt li jirċievi l-aġenda u jattendi għall-laqgħat tal-Kumitat Eżekuttiv u tal-Kunsill Amministrattiv mingħajr dritt għall-vot.

Taqsim VI - KUMMISSJONIJIET

Kummissjoni Kandidati

133. Għandu jkun hemm f'kull ħin kummissjoni kandidati maħtura mill-Kumitat Eżekuttiv fuq proposta tal-Kunsill Amministrattiv u komposta minn chairperson u erbgħa persuni oħra. Il-President tal-Kunsill Amministrattiv għandu jkun membru ex officio ta' din il-kummissjoni.

134. Il-kummissjoni għandha tinħatar fl-ewwel tliet xhur mir-riżultat ta' elezzjoni generali u tibqa' fil-kariga tul dik il-leġislatura. Kwalunkwe vakanza li tinħoloq fil-kummissjoni għandha timtela mill-Kumitat Eżekuttiv għaż-żmien rimanenti tal-mandat tal-kummissjoni. Il-mandat taċ-chairperson u tal-membri jista' jiġġedded u għandhom fi kwalunkwe każ jibqgħu fil-kariga sakemm tiġġedded il-kummissjoni.

135. (1) Il-funzjoni tal-kummissjoni hi li:

- a) tidentifika żgħażaġħ, nisa u rġiel f'kull lokal ta' Malta u Għawdex li jkunu idonei u li jikkwalifikaw biex ikunu kandidati f'isem il-partit għal xi elezzjoni lokali, nazzjonali jew Ewropeja;
- b) tirriċerka f'kull settur ta' ħidma kulturali, artistika, edukattiva, professjonali, kummerċjali, ekonomika, soċjali u kull vokazzjoni jew qasam ieħor ta' xogħol fil-pajjiż bl-iskop li tidentifika żgħażaġħ, nisa u rġiel li jkunu idonei u li jikkwalifikaw biex ikunu kandidati għal xi elezzjoni f'isem il-partit kif diġà imsemmi;
- c) tirraporta lill-Kunsill Amministrattiv bir-riżultati tal-ħidma tagħha;
- d) tassigura li jsir l-eżerċizzju ta' diliġenza dovuta (due diligence) maħsub fil-artikolu 136 ta' dan l-Istatut kif ukoll tagħmel l-aċċertamenti u l-apprezzament meħtieġa dwar l-idoneità ta' kull persuna riferuta lilha mill-Kunsill Amministrattiv bħala persuna li tista' tkun kandidata prospettiva f'xi elezzjoni f'isem il-partit u tissottometti r-rakkomandazzjonijiet tagħha lill-Kunsill Amministrattiv; u
- e) tirraporta kull sitt xhur lill-Kunsill Amministrattiv u lill-Kumitat Eżekuttiv

- (2) Għall-finijiet ta' dan l-artiklu persuna idonea tfisser persuna b'karattru personali integru u onest, li l-unika motivazzjoni tagħha hi li tkun ta' servizz għall-poplu u għall-ġid komuni tiegħu, kompetenti, u li tkun issodisfat l-eżerċizzju dwar diliġenza pruvata.

Eżerċizzju ta' Diliġenza Puvata

- 136.** Fir-rigward ta' kull membru li juri interess li jippreżenta ruħu bħala kandidat għal xi uffiċju f'xi organu tal-partit jew bħala kandidat għal xi elezzjoni fil-pajjiż, il-kummissjoni għandha tikkonsidra x'livell ta' eżerċizzju ta' diliġenza pruvata ikun opportun li twettaq dwar l-impieg, professjoni jew negozju li jista' jkollu.

- 137.** (1) Il-Kumitat Eżekuttiv għandu jadotta regoli li jstabilixxu:

- a) il-modalità ta' kif isiru l-eżerċizzji msemmija f'dan l-artikolu;
- b) kriterji ċari dwar il-kwalitajiet u l-kwalifiċi meħtieġa minn dawk interessati jikkontestaw; u
- c) iż-żmien meħtieġ biex isiru l-aċċertamenti meħtieġa dwar l-idoneità qabel ma tinbeda s-sejfa uffiċjali għal nominazzjonijiet.

- (2) Il-Kummissjoni tista', biex twettaq aħjar il-funzjonijiet f'dati lilha taħt dan l-Istatut, tqassam ix-xogħol fost l-istess membri tagħha u tqabbad esperti jgħinuha f'aspetti partikolari tal-evalwazzjoni li tagħmel ta' kull persuna nominata biex tkun kandidat f'xi elezzjoni.

- 138.** Hekk kif il-Kumitat Eżekuttiv japprova l-isem ta' persuna biex tkun kandidata prospettiva f'xi elezzjoni f'isem il-partit, il-kummissjoni għandha:

- a) tiltaqa' mal-persuna konċernata u toffrilha l-approg meħtieġ sew fil-fili tal-partit kif ukoll fil-lokal jew distrett elettorali li tkun ser tikkontesta;
- b) tara li l-kandidati prospettivi jattendu korsijiet ta' taħriġ f'materji relatati mal-qadi ta' dmirijiet ta' kandidat, Kunsillier Lokali, jew Membru Parlamentari nazzjonali jew Ewropew; u
- c) tkun disponibbli biex tagħti pariri u tinkoraġixxi imġieba korretta bejn il-kandidati kollha fil-konfront ta' xulxin u fil-konfront ta' kull persuna oħra.

- 139.** (1) Il-Kummissjoni għandha żżomm lista aġġornata bl-ismijiet u d-dettalji ta' dawk il-persuni li jkunu approvati mill-Kumitat Eżekuttiv bħala kandidati. Għal dan l-iskop il-kummissjoni għandha fl-ewwel xahrejn ta' kull sena a) tindaga jekk il-persuna li isimha jidher fuq il-lista tkunx għada interessata tkun kandidata f'isem il-partit f'xi elezzjoni fil-pajjiż; b) tressaq il-lista bil-kummenti tagħha lill-Kunsill Amministrattiv; li c) min naħa tiegħu jgħaddiha għall-approvazzjoni tal-Kumitat Eżekuttiv. Il-lista hekk approvata għandha tiġi depożitata mal-Kummissjoni Elettorali Permanenti għall-finijiet ta' aġġornament tar-rekords.

B'dana iżda illi l-Membri tal-Grupp Parlamentari għandhom dejjem ikunu konsidrati kandidati approvati fin-nuqqas ta' deċiżjoni kuntrarja mill-Kumitat Eżekuttiv u sakemm jibqgħu hekk membri.

B'dana wkoll li tali lista għandha tiġi regolament agġornata b'ismijiet ta' kandidati godda li l-Kumitat Eżekuttiv jista japprova minn żmien għal żmien.

(2) Il-Kummissjoni għandha wkoll il-fakoltà li tirrakkomanda, fuq kriterji stabbiliti f'regolamenti mill-Kumitat Eżekuttiv, li persuna tiġi mneħħija minn fuq il-lista tal-kandidati.

Kummissjoni Etika, Dixxiplina u Media Soċjali

140. Għandu jkun hemm f'kull ħin Kummissjoni Etika, Dixxiplina u Media Soċjali li tirregola l-etika, d-dixxiplina, u l-imġieba xierqa fost il-membri tal-partit, inkluż dwar kontributi minnhom fil-media soċjali li jitqiesu li jonqsu mir-rispett għad-dinjità u d-drittijiet fundamentali tal-bniedem; li jippreġudikaw l-interessi tal-partit; jew li jagħmlu ħsara lil xi membru, uffiċjal, kandidat, Kunsillier, Membru Parlamentarju jew Ewro-Parlamentari tal-partit.

141. (1) Il-kummissjoni għandha tkun maħtura mill-Kumitat Eżekuttiv fuq proposta tal-Kunsill Amministrattiv u komposta minn chairperson u erba' membri.

(2) Il-kummissjoni għandha tinħatar fl-ewwel tliet xhur mir-riżultat ta' elezzjoni ġenerali u tibqa' fil-kariga tul dik il-leġislatura. Kwalunkwe vakanza li tinħoloq fil-kummissjoni għandha timtela mill-Kumitat Eżekuttiv għaž-żmien rimanenti tal-mandat tal-kummissjoni. Il-mandat ta' chairperson u tal-membri jista' jiġġedded u għandhom fi kwalunkwe każ jibqgħu fil-kariga sakemm tiġġedded il-kummissjoni.

(3) L-chairperson u l-membri tal-kummissjoni għandhom ikunu magħrufa għall-integrità u l-onestà tagħhom, kompetenti biex jiġġudikaw b'mod imparzjali u ġust, u li jgawdu fiduċja u rispett ġenerali. Għallanqas tlieta minn dawn il-persuni għandhom ikunu membri tal-partit għal tul l-aħħar sentejn.

142. Il-kummissjoni għandha:

- a) tassigura li jkunu promulgati u, meta hemm bżonn, agġornati ir-regolamenti u l-kodiċi li għandhom x'jaqsmu mal-mandat tal-kummissjoni skont artikolu 128 ta' dan l-Istatut;
- b) tara li dawn ir-regolamenti u kodiċi huma magħrufa sew mill-membri tal-partit, b'mod partikolari l-membri ta' xi kumitat, organizzazzjoni, l-uffiċjali, l-kandidati, Membri Parlamentari u Ewro-Parlamentari;
- c) torganizza t-taħriġ meħtieġ għall-aħjar għarfien, prattika tajba u applikazzjoni ta' dawn ir-regolamenti u kodiċi;
- d) teduka regolament lill-membri tal-partit dwar l-użu u l-impatt positivi u dak negattiv tal-media soċjali;
- e) tevalwa l-każijiet riferuta lilha mill-Kunsill Amministrattiv dwar ksur ta' dixxiplina u etika minn xi membru tal-partit u tirrakkomanda lill-Kunsill Amministrattiv il-miżuri li jidhirlha xierqa;

- f) fuq talba tal-Kunsill Amministrattiv jew fuq inizjattiva tagħha stess tiggwida u tagħmel rakkomandazzjonijiet lill-Kunsill Amministrattiv dwar l-interpretazzjoni u l-implimentazzjoni tar-regolamenti u kodiċi relattivi għall-mandat tagħha; u
- g) tirraporta kull sitt xhur lill-Kunsill Amministrattiv u lill-Kumitat Eżekuttiv.
- 143.** (1) Il-kummissjoni għandu jkollha aċċess sħiħ għal kull informazzjoni jew dokumentazzjoni li tista' tkun relatata mal-ħidma tagħha u l-każijiet riferuti lilha.
- (2) Kull uffiċjal u membru tal-partit għandu jidher quddiemha kull meta imsejjaħ u jagħti x-xhieda u kull spjega oħra rilevanti għall-kwestjoni jew każ li tkun qed tistħarreg.
- 144.** (1) Kull persuna tista' b'responsabbiltà tagħha tressaq b'ittra liċ-chairperson tal-kummissjoni ilment jew każ dwar imġieba mhux xierqa jew mhix etika da parti ta' xi membru tal-partit .
- (2) Il-kummissjoni għandha b'ittra tinforma fi żmien seba' t'ijiem li rċeviet l-ilment jew każ u tiffissa laqgħa biex tisma' l-persuna li tkun baġtet l-ilment jew każ. Wara li l-kummissjoni tisma' lil din il-persuna għandha tiddeċiedi hemmx każ li tkompli tistħarreg.
- (3) Il-kummissjoni għandha taġixxi, tistħarreg u tiddeċiedi fi żmien raġjonevolment qasir, għandha tirrispetta d-dritt tal-membru konċernat li jingħata smiegħ xieraq kif ukoll tiżgura li l-proċeduri quddiemha jsiru dejjem skont il-prinċipji tal-ġustizzja naturali.
- 145.** Laqgħa tal-kummissjoni tkun tista' tibda u tkompli jekk ikunu preżenti ċ-Chairperson u mill-inqas żewġ membri oħra.
- 146.** (1) Il-kummissjoni għandha tiddeċiedi b'mod konsenswali, u fejn dan ma jkunx possibbli għandha tiddeċiedi b'maġġoranza tal-membri tagħha. Membri li ma jaqblux mad-deċiżjoni tal-maġġoranza għandhom dritt jissottomettu rapport minoritarju.
- (2) Meta tiddeċiedi li xi membru naqas fil-ħarsien tar-regolamenti jew tal-kodiċi ta' etika jew dixxiplina, il-kummissjoni tista' tirrakkomanda lill-Kunsill Amministrattiv li sanzjoni li tista' tkun waħda jew aktar minn dawn:
- a) twiddiba u/jew ċanfira;
- b) sospensjoni ta' sħubija fil-partit għal perijodu definit; jew
- c) tkeċċija mill-partit.
- (3) Il-kummissjoni tista' tirrakkomanda wkoll li l-Kunsill Amministrattiv jagħmel pubblika l-azzjoni li jkun ħa kontra l-membru konċernat.

147. (1) Id-deċiżjoni tal-Kunsill Amministrattiv dwar każi imressqa lill-
kummissjoni għandha tkun finali flief għal dawk il-każijiet li għandhom
x'jaqsmu ma' tkeċċija ta' membru mill-partit liema deċiżjoni tispetta lill-
Kumitat Eżekuttiv skont l-artikolu 7 tal-Istatut.

(2) Il-laqgħat tal-Kummissjoni għandhom jinżammu fil-magħluq u kull
diskussjoni, smiegħ, informazzjoni u materja li tiġi quddiemhom għandha
tkun privileġġjata bħala kunfidenzjali.

Kummissjoni Elettorali, Rekords u Data

148. Għandu jkun hemm Kummissjoni Elettorali, Rekords u Data, li tkun
responsabbli għal kull elezzjoni fil-partit prevista f'dan l-Istatut kif ukoll għall-
ipproċessar, żamma u protezzjoni ta' rekords u data personali dwar il-membri,
impjegati u kull persuna oħra li tagħti xi servizz lill-partit, kif ukoll dwar min u kif
għandu jkollu aċċess għal tali rekords u data.

149. Il-provvedimenti ta' din it-Taqsima għandhom jgħoddu għal rekords u data
personali, kompletament jew parzjalment proċessati b'mezzi elettronici, u għal
tali rekords u data personali li jiffurmaw parti minn sistema ta' arkivjar.

150. Il-kummissjoni għandha:

- a) tissorvelja l-proċess sħiħ ta' sħubija fil-partit u tivverifika l-osservanza tar-
regoli u proċeduri stabbiliti dwar sħubija valida;
- b) taħžen ir-rekords/data mogħtija minn kull membru tal-partit fl-
applikazzjoni ta' sħubija kif approvata skont dan l-Istatut;
- c) torganizza kull elezzjoni u kull għadd ta' voti previsti fl-Istatut mill-
elezzjoni ta' kumitat sezzjonali sa dik ta' Kap skont regolamenti imfassla
mill-Kummissjoni u approvati mill-Kumitat Eżekuttiv;
- d) tagħmel li tista' biex membri b'xi forma ta' disabilità jkunu jistgħu jivvotaw
b'libertà u fis-segretezza tal-vot u għal dan l-iskop għandha tesplora
sistema ta' votazzjoni b'mezzi elettronici;
- e) tiddeċiedi dwar il-validità tal-elezzjonijiet miżmuma fil-partit;
- f) taħžen u żżomm aġġornata l-informazzjoni u d-data rilevanti ta' kull
membru li jkun ġie elett biex iservi f'xi kumitat, fergħa, organizzazzjoni
jew organu mwaqqfa b'dan l-Istatut, u tal-impjegati tal-partit;
- g) twettaq monitoraġġ u infurzar sabiex tiproteġi d-drittijiet u libertajiet
fundamentali tal-membri u persuni oħra fir-rigward tal-ipproċessar ta'
data personali;
- h) tassigura li ż-żamma ta' kull informazzjoni personali tkun konformi mal-
liġijiet dwar il-protezzjoni tad-data;

- i) tiffacilita l-fluss ta' data personali dwar membri tal-partit bejnha u bejn ufficċjali, kumitati u organizzazzjonijiet tal-partit kif awtorizzata skont regolamenti imfassla minnha u approvati mill-Kumitat Eżekuttiv;
 - j) tassigura li din id-data tkun dejjem taħt il-kontroll tagħha; u
 - k) tirraporta kull sitt xhur lill-Kunsill Amministrattiv u lill-Kumitat Eżekuttiv.
- 151.** (1) Il-Kummissjoni għandha tassigura li r-regolamenti adottati mill-Kumitat Eżekuttiv għat-tmexxija ta' kull elezzjoni fil-partit ikunu pubblikati u magħrufa mill-membri tal-partit żmien sew adegwat qabel l-elezzjonijiet konċernati.
- (2) Il-Kummissjoni għandha tassigura li kwalsiasi kampanja elettorali għal xi kariga fil-partit isseħħ b'mod korrett minn minn kull min ikun involut u li l-media tal-partit tkun indipendenti u imparzjali fil-konfront tal-kandidati involuti u għal dan l-iskop għandha d-dritt tagħti d-direttivi meħtieġa. Il-Kummissjoni għandu jkollha l-appoġġ sħiħ tal-Kummissjoni Etika, Dixxiplina u Social Media biex ikun assigurat li membri tal-partit ma jabbużawx minn xi medium soċjali bi ħsara għall-partit.
- 152.** Id-dettalji dwar is-sħubija tal-membri tal-partit jew membri f'xi kumitat, fergħa jew organizzazzjoni tal-partit f'xi data partikolari jkunu definittivament dawk kif jirriżultaw mir-rekords/data personali miżmuma mill-Kummissjoni.
- 153.** (1) Il-kummissjoni għandha tkun maħtura mill-Kumitat Eżekuttiv fuq proposta tal-Kunsill Amministrattiv u tkun komposta minn Chairperson, Viċi-Chairperson u tliet membri.
- (2) Il-Viċi-chairperson jaġixxi minflok iċ-chairperson f'ċirkostanzi ta' mard, safar jew riżenja ta' dan l-aħħar.
- (3) Iċ-chairperson u l-membri l-oħra tal-kummissjoni jiġu maħtura għal perjodu ta' tliet snin, u jistgħu jerġgħu jinħatru għal perjodu jew perjodi oħra ta' tliet snin. Il-membri fil-kummissjoni għandhom fi kwalunkwe każ jibqgħu fil-kariga sakemm tiġġedded il-kummissjoni.

B'dan iżda illi, il-Kumitat Eżekuttiv għandu jaħtar jew iġġedded il-kummissjoni mhux aktar tard minn tliet xhur qabel ikun ser jiskadi t-terminu tagħha.

- (4) Il-membri tal-kummissjoni ma jistgħux jitneħħew mill-kariga waqt il-ħatra, ħlief għal raġunijiet ta' inkapacità ppruvata li jaqdu l-funzjonijiet tal-kariga tagħhom jew fuq imġieba ħażina, u dan ħlief fuq proposta tal-Kunsill Amministrattiv li jkollha favur tagħha l-vot ta' mhux anqas minn żewġ terzi tal-membri preżenti u li jivvotaw tal-Kumitat Eżekuttiv.

B'dana iżda illi mozzjoni għal dan l-iskop tinħtieġ avviż ta' mhux anqas minn ħmistax il-jum qabel id-data tal-laqgħa li fiha l-Kumitat Eżekuttiv ikun ser jiddiskuti u jiddeċiedi l-materja.

- 154.** Iċ-chairperson u l-membri tal-kummissjoni ma jistgħu jkunu involuti fl-ebda xogħol, funzjoni jew kariga oħra fil-partit ħlief dik li jkunu membri ta' din il-kummissjoni.
- 155.** (1) Iċ-chairperson u l-membri l-oħra tal-kummissjoni għandhom ikunu magħrufa għall-integrità u l-onestà tagħhom, kompetenti biex iwettqu x-xogħol tal-kummissjoni b'mod imparzjali u fier, u li jgawdu fiduċja u rispett ġenerali. Għallanqas tlieta minn dawn il-persuni għandhom ikunu membri tal-partit għall-aħħar sentejn.
- (2) Persuna ma tkunx kwalifikata li tkun membru ta' din il-kummissjoni jekk tkun membru tal-Grupp Parlamentari, Kunsillier Lokali jew impjegata tal-partit jew ta' xi ente kummerċjali tiegħu.
- 156.** (1) Jekk xi membru tal-kummissjoni jkun qarib bil-konsangwinità jew biż-żwieġ sat-tieni grad ta' xi wieħed mill-kandidati f'xi elezzjoni tal-uffiċjali tal-partit jew sħab f'xi negozju miegħu għandu minnufih tissejjaħ laqgħa tal-kummissjoni u l-membri in kwistjoni għandu jinforma b'dan lill-membri l-oħra tal-kummissjoni u jirtira milli jieħu sehem fit-tmexxija ta' dik l-elezzjoni.
- (2) F'kas li tinħoloq vakanza temporanja fil-kummissjoni minħabba dak provdut f'dan l-artiklu, il-kummissjoni tista' jekk tħoss il-ħtieġa titlob lill-Kumitat Eżekuttiv jahtar persuna oħra kwalifikata skont kif provdut f'dan l-Istatut sabiex tkun membru tal-kummissjoni biss għal dik l-elezzjoni partikolari.
- 157.** (1) Il-kummissjoni għandha tagħmel regolamenti biex tirregola l-proċedura tagħha stess liema regolamenti jiġu preżentati għall-approvazzjoni tal-Kumitat Eżekuttiv.
- (2) Kull deċiżjoni fil-kummissjoni tittieħed b'maġġoranza semplici tal-membri tal-kummissjoni.
- (3) F'kas ta' voti ndaq fil-Kummissjoni, iċ-chairperson ikollu vot deċiżiv.
- (4) Il-Viċi-chairperson għandu jaġixxi minflok iċ-chairperson f'ċirkostanzi ta' mard, safar jew riżenja ta' dan l-aħħar. Jekk f'xi laqgħa tal-kummissjoni jkun hemm in-nuqqas kemm taċ-chairperson kif ukoll tal-viċi-chairperson, il-membri l-oħra għandhom jaħtru chairperson ad hoc għal dik il-laqgħa biss.
- (5) Il-kworum waqt kull laqgħa huwa ta' tliet membri.
- (6) Il-kummissjoni tista' taġixxi minkejja xi vakanza fost il-membri tagħha jew l-assenza ta' xi membru.
- 158.** Fit-tweġġ tal-kompiti u tas-setgħat tagħhom taħt din it-Taqsima u taħt ir-Regolamenti rilevanti, iċ-chairperson u l-membri tal-kummissjoni għandhom jaġixxu skont dan l-Istatut b'mod kompletament indipendenti u jkunu liberi minn kull influwenza esterna, kemm diretta kif ukoll indiretta, u m'għandhomx la jitolbu u lanqas jieħdu iSTRUZZJONIJET jew direzzjoni minn ebda persuna jew entità oħra fil-partit jew barra minnu.

B'dana iżda illi t-twettiq tal-logistika meħtieġa biex tiġi organizzata xi elezzjoni fil-partit għandu jseħh f'koperazzjoni mal-organi u l-uffiċjali kompetenti skont dan l-Istatut.

159. (1) Il-kummissjoni għandha tagħzel persuna biex taġixxi ta' segretarju. Is-segretarju jkun responsabbli miż-żamma tal-minuti ta' kull laqgħa tal-kummissjoni u mill-amministrazzjoni ta' kuljum tal-ħidma tal-kummissjoni. L-istess kwalifiċi u skwalifiċi li japplikaw għall-membri tal-kummissjoni, japplikaw ukoll għas-segretarju. Is-segretarju ma jkollux vot.

(2) Fiż-żamma ta' kull elezzjoni il-kummissjoni għandha taħtar dak in-numru ta' assistenti kummissjonarji u assistenti oħra kif jidhrilha b'zonnjuż għall-qadi tajjeb tal-funzjonijiet tagħha. Tali personnel għandhom ikunu suġġetti għad-direzzjoni esklussiva tal-kummissjoni.

160. (1) Kull individwu jista' jappella minn deċiżjoni tal-kummissjoni għal kull waħda mir-raġunijiet li ġejjin:

- a) Li jkun sar żball materjali dwar il-fatti;
- b) Li jkun hemm żball materjali fil-proċedura; jew
- c) Li jkun sar żball fl-applikazzjoni tal-Istatut jew xi regolament magħmul taħtu.

(2) Kull min iħossu hekk aggravat b'xi deċiżjoni tal-kummissjoni għandu dritt ta' appell bil-miktub quddiem il-Kunsill Amministrattiv li jista' jeżerċitah fi żmien sebgħa t'ijiem minn meta jiġi mgħarraf bid-deċiżjoni tal-kummissjoni.

TAQSIMA VII – ĠENERALI U KLAWSOLA TRANSITORJA

Ilsien uffiċjali

161. L-ilsien Malti huwa l-ilsien uffiċjali tal-partit. B'dana iżda illi, l-amministrazzjoni tal-partit għandha tuża l-ilsien Ingliż u dawk l-ilsna l-oħra li jidhrilha meħtieġ biex tikkomunika ma' setturi differenti tal-elettorat u biex tmexxi l-ħidma politika, organizzattiva u internazzjonali tal-partit.

Emblema tal-Partit

162. L-emblema tal-partit, popolarment magħrufa bħala l-'maduma', għandha titqies bħala wirt storiku tal-partit. Il-partit jista' jadotta logos differenti għal attivitajiet differenti kif jidhiru l-aktar effettiv fiċ-ċirkostanzi biex jikkomunika l-messaġġ tiegħu.

Personalità Ġuridika

163. Il-partit huwa korp b'personalità legali distinta bis-setgħa li jagħmel kuntratti, li jharrek u li jkun imħarrek, u li jagħmel kull haġġ oħra u li jidhrol f'dawk it-transazzjonijiet li huma inċidentali jew li jwasslu għall-eżerċizzju u għall-qadi tal-funzjonijiet tiegħu skont dan l-Istatut. Il-partit huwa persuna ġuridika waħda u l-Kumitati Sezzjonali, Reġjonali, Fergħat u kull organu ieħor huma parti integrali minn din il-persuna ġuridika u kull parti għandha topera skont dan l-Istatut.

164. Ir-rappreżentanza ġuridika tal-partit għandha tkun vestita fil-Kap jew fis-Segretarju Ġenerali jew fil-President tal-Partit.

B'dana iżda illi l-Kunsill Amministrattiv jista' jahtar wieħed jew aktar mill-uffiċjali tal-partit jew mill-impjegati tiegħu biex jidhru in rappreżentanza ad hoc tal-partit fi proċeduri ġudizzjarji, fuq xi kuntratt, kitba, skrittura jew affarijiet oħra.

Mili ta' vakanza

165. Meta għal xi raġuni tinħoloq vakanza ta' xi membru f'xi pożizzjoni f'xi organizzazzjoni tal-partit, ħlief fil-każ ta' Kap u Viċi Kap tal-Partit, għandha tiġi segwita din il-proċedura:

- a) F'każ li tinħoloq vakanza f'Kumitat Sezjonali, dik il-vakanza għandha timtela mill-membru li jkun ġab l-aktar voti mil-lista relattiva jew, fin-nuqqas, mil-lista l-oħra; u jekk ma jkunx hemm aktar membri fuq il-listi li jistgħu jissejgħu biex jimlew dik il-vakanza il-Kummissjoni Elettorali għandha tagħti l-istruzzjonijiet meħtieġa lill-kumitat biex dik il-vakanza timtela permezz ta' membru kooptjat.
- b) F'każ li xi persuna minn dawk imsemmija fl-artikolu 46.1 (b, e, f u g) għal xi raġuni ma tibqax membru tal-Kumitat Eżekuttiv il-post tagħha għandu jimtela minn dik il-persuna li fil-lista tal-elezzjoni rispettiva tkun ġabet l-akbar numru ta' voti. F'każ li ma jkunx hemm l-ebda persuna bħal dik il-Kummissjoni Elettorali għandha tiegħu l-passi biex issir l-elezzjoni ħalli jimtela l-post vakat. Fi kwalunkwe vakanza oħra l-organu jew organizzazzjoni rispettiva għandha tiegħu l-passi biex timla l-post hekk vakat.
- c) F'każ li l-vakanza tkun tirrigwarda membru fil-Kunsill Ġenerali, dik il-vakanza għandha timtela mill-membru li jkun ġab l-aktar voti mil-lista relattiva; u jekk ma jkunx hemm aktar membri fuq il-listi li jistgħu jissejgħu biex jimlew dik il-vakanza il-Kummissjoni Elettorali għandha titlob lill-organizzazzjoni konċernata biex taħt l-awspiċċi tagħha tniedi l-elezzjoni meħtieġa biex timtela dik il-vakanza.
- d) Kull vakanza għandha timtela fi żmien mhux aktar minn tletin jum mid-data meta l-vakanza rispettiva issir effettiva.
- e) Kull membru li jimla vakanza taħt xi wieħed mis-sub paragrafi preċedenti ta' dan l-artikolu jkun soġġett għall-provvedimenti kollha li jirrigwardaw il-pożizzjoni jew uffiċju li jkun ġie vakat, inkluż li jista' biss ikopri dik il-pożizzjoni għall-bqija tat-terminu oriġinali li għalih ikun ġie elett il-membru li jkun ivvaka dik il-pożizzjoni.

166. Il-Kumitat Eżekuttiv għandu jiddeċiedi fuq kull haġa oħra li mhux provdut għaliha f'dan l-Istatut, b'dan iżda illi tali deċiżjoni, jekk meħtieġ, tkun ikkonfermata mill-Kunsill Ġenerali.

167. F'każ ta' riżenja mill-Kap tal-Partit u/jew it-tmexxija tal-partit, l-istess Kap u tmexxija għandhom jibqgħu responsabbli għat-tmexxija tal-partit bħala gwardjani tiegħu (*caretaker leadership*) sakemm il-partit jeleggi Kap u tmexxija ġdida, u jkun obbligati li jassiguraw transizzjoni effettiva.

Xoljiment tal-partit

168. Ix-xoljiment tal-partit jista' jsir biss skont il-proċedura segwenti:

- a. Għandha titressaq mozzjoni, li tkun proposta u sekondata minn membri li jkunu regolari fil-ħlas tas-sħubija tal-partit għall-aħħar sentejn kalendarji, li tipproponi x-xoljiment tal-partit quddiem il-Kumitat Eżekuttiv li jekk tiġi approvata, titressaq quddiem il-Kunsill Ġenerali bħala l-ogħla organu fi ħdan il-partit. B'dan ukoll li l-mozzjoni trid tipproponi wkoll il-mod kif għandu jsir id-disponiment mill-assi tal-partit f'każ ta' xoljiment.
- b. Il-mozzjoni biex tgħaddi tkun teħtieġ approvazzjoni ta' aktar minn 85% tal-kunsilliera kollha tal-Kunsill Ġenerali.
- c. Jekk il-mozzjoni tiġi approvata mill-Kunsill Ġenerali, tissejjaħ Konvenzjoni Ġenerali li fiha l-istess mozzjoni titressaq għall-approvazzjoni tal-membri kollha tal-partit, u tkun teħtieġ mill-inqas 85% tal-voti tal-membri kollha tal-partit imħallsin regolari sal-laqgħa meta l-Kunsill Ġenerali jkun approva il-mozzjoni.
- d. Id-dispożizzjoni tal-assi ssir skont kif tipprovdi l-mozzjoni li tiġi finalment approvata.

169. Deċiżjoni dwar l-interpretazzjoni ta' dan l-Istatut u r-regolamenti magħmula taħtu, fejn dawn ma jkunux ċari, jagħtiha l-President tal-Partit bil-miktub fl-organu tal-partit fejn tinqala' l-kwestjoni u jinżamm rekord ta' tali deċiżjoni.

Tifsir

170. F'dan l-Istatut u f'kull regolament magħmul bis-saħħa tiegħu, kemm-il darba r-rabta tal-kliem ma tkunx teħtieġ xort'oħra -

- "distrett elettorali" għandha l-istess tifsira bħal fl- Att dwar l-Elezzjonijiet Ġenerali (Kap 354) Taqsima IV;
- "kandidat" tfisser membru tal-partit li jkun ġie debitament approvat mill-Kumitat Eżekuttiv skont dan l-Istatut biex ikun kandidat f'isem il-partit f'xi elezzjoni nazzjonali, Ewropeja jew lokali;
- "kariga uffiċjali" tfisser xi waħda mill-karigi msemmija fl-Artikolu 11 ta' dan l-Istatut;
- "kummissjoni elettorali" tfisser il-kummissjoni stabbilita bl-artikolu 148 ta' dan l-Istatut;
- "kumitat sezzjonali" tfisser il-kumitati tal-partit fid-diversi bliet, irfūla u

lokalitajiet ta' Malta u Għawdex u "sezzjoni" tfisser xi waħda minn dawn l-ibliet, raħal jew lokalità;

- 'regolari fil-ħlas tas-sħubija' tfisser li l-membru rispettiv ikollu s-sħubija mħallsa sal-31 ta' Diċembru tas-sena finanzjarja preċedenti.
- "membru" tfisser persuna li tkun issieħbet fil-partit skont dan l-Istatut u "membru assoċjat" għandha t-tifsirs mogħtija lilha bl-artikolu 8 ta' dan l-Istatut;
- "organizzazzjoni" tinkludi kumitat, organu, fergħa, netwerk, forum, ufficċju jew xi grupp ieħor imwaqqaf mill-Kumitat Eżekuttiv tal-partit;
- "organu" tfisser il-Kunsill Amministrattiv, il-Kumitat Eżekuttiv jew il-Kunsill Ġenerali;
- "partit" tfisser il-Partit Nazzjonalista – Partit Nazzjonali tal-Poplu;
- "reġistru elettoral" tfisser ir-reġistru elettoral għal elezzjoni ġenerali li fih ikunu reġistrati l-persuni kollha li jkollhom jedd jivvutaw f'elezzjoni ta' Membri tal-Kamra tar-Rappreżentanti u li jkun pubblikat mill-Kummissjoni Elettorali taħt l-Att dwar l-Elezzjonijiet Ġenerali (Kap 354);
- "residenza" u "normalment tirrisjedi", fir-rigward ta' membri tal-partit, tfisser l-indirizz li jirriżulta mill-Karta tal-Identità tal-imsemmija membri;

B'dana iżda illi, għall-finijiet tad-drittijiet tagħhom fil-partit bħala tesserati, membri għandhom id-dritt jirreġistraw fir-rekords tal-kummissjoni elettoral, dak l-indirizz f'dik il-lokalità li għalihom hu konvenjenti, u għall-finijiet ta' dan l-Istatut huwa dan l-indirizz li għandu jgħodd u mhux dak imniżżel fil-Karta tal-Identità tal-Membru;

B'dana illi wkoll li l-piż li tali reġistrazzjoni ssir u tinzamm aġġornata jaqa' fuq il-membru konċernat;

- "tessera" tfisser dokument regolament maħruġ mill-kummissjoni elettoral bħala prova li d-detentur huwa membru tal-partit regolari fil-ħlas dovut għas-sħubija għas-sena indikata fid-dokument.

Sakemm ma jkunx imfisser mod ieħor, kull kelma fil-maskil f'dan l-Istatut għandha titqies li tirreferi għal femminil ukoll, u kull kelma fil-plural tinkludi wkoll is-singular.

Setgħa biex isiru regolamenti mill-Kumitat Eżekuttiv

171. Il-Kumitat Eżekuttiv jista', bla ħsara għad-disposizzjonijiet ta' dan l-Istatut, wara konsultazzjoni mal-Kunsill Amministrattiv, biex jagħti seħħ lil kull disposizzjoni ta' dan l-Istatut, jew biex jirregola jew xort'oħra jipprovdi dwar kull ħaġa għar-rigward tal-funzjonijiet u l-attivitajiet li jaffettwaw il-politika, it-tmexxija u l-ħidma tal-partit skont dan l-Istatut, u jista' regolamenti għal kull materja minn dawn li ġejjin:

- a) il-prattika, il-proċedura, il-formoli, l-informazzjoni meħtieġa, it-tessera, ir-residenza normali ta' membru, skemi differenti ta' sħubija, l-involvement u l-irwol ta' membri assoċjati, il-ħlas dovut kull sena tad-drittijiet ta' sħubija, u kull materja oħra konnessa ma' sħubija fil-partit;
- b) it-tmexxija u l-ħidma tal-kumitati sezżjonali, inkluż dwar l-prattika, l-operat u l-proċedura konnessa mal-elezzjoni tal-kumitat, mal-laqgħat, d-dmirijiet tal-uffiċjali, u tmexxija tal-każin/uffiċju tal-partit fil-lokal;
- c) it-tmexxija u l-ħidma tal-kumitati reġjonali, inkluż dwar l-prattika, l-operat u l-proċedura konnessa mal-elezzjoni tal-kumitat, l-elezzjoni tal-kumitat reġjonali għal Għawdex, mal-laqgħat, d-dmirijiet tal-uffiċjali u l-manager reġjonali;
- d) kull ħaġa li għandha x'taqsam mal-funzjonijiet, t-tmexxija, l-prattika, l-proċedura l-amministrazzjoni u l-operat tal-Kumitat Eżekuttiv, tal-Kunsill Amministrattiv, tal-Kunsill Ġenerali, tal-fergħat u ta' kull organizzazzjoni oħra tal-partit;
- e) kull ħaġa li għandha x'taqsam mal-uffiċjali u l-impjegati tal-partit u li m'hijex speċifikament diġà regolata b'dan l-Istatut;
- f) kull ħaġa li għandha x'taqsam mal-infiq u d-dħul tal-partit, l-estimi u l-kontijiet tiegħu, u l-verifika tagħhom;
- g) il-mod kif isiru elezzjonijiet fil-partit imsemmija fil-provedimenti ta' dan l-Istatut u l-jedd għall-vot tal-membri f'tali elezzjonijiet, inkluż kull modalità meħtieġa biex issir l-evalwazzjoni ta' idoneità u diliġenza pruvata tal-persuni li juru interess biex ikunu kandidati taħt il-provedimenti ta' dan l-Istatut; u
- h) tibdil jew aġġornament fl-Iskeda.

Klawsola Transitorja

172. (1) Il-membri tal-Kumitati Sezżjonali, Fergħat, Kumitat Eżekuttiv, u Kunsill Ġenerali għandhom jibqgħu in kariga sakemm jiġu eletti il-membri l-ġodda f'dan l-organizzazzjonijiet taħt il-provedimenti ġodda ta' dan l-Istatut.

(2) L-uffiċjali attwali tal-partit jibqgħu in kariga jkopru l-funzjonijiet tagħhom sakemm jiġu eletti l-uffiċjali l-ġodda taħt il-provedimenti ġodda ta' dan l-Istatut.

(3) Il-provedimenti tal-artikolu 11 dwar il-kariga ta' Viċi Kap u tal-artikoli minn 89 sa 99 li jirregolaw l-elezzjoni ta' Kap u ta' Viċi tal-Partit għandhom jidhru in vigore hekk kif jiġi pubblikat mill-Kummissjoni Elettorali (Kap 354 tal-Liġijiet ta' Malta) ir-riżultat tal-ewwel elezzjoni ġenerali li ssir għall-Kamra tad-Deputati wara d-data li fiha l-Kunsill Ġenerali jadotta dan l-Istatut, u b'hekk iż-żewġ Viċi Kapijiet tal-Partit eżistenti jibqgħu fil-kariga li għaliha ġew eletti sa meta jseħħ il-proċess previst mill-artikoli msemmija f'dan is-subartikolu.

(4) Il-provedimenti ta' dan l-Istatut għandhom jingħataw seħħ minnufih jiġi adottat dan l-Istatut mingħajr ebda preġudizzju għal provedimenti hawn fuq imsemmija.

SKEDA

Elezzjoni ta' membri tal-partit fil-Kunsill Ġenerali (Artikolu 81 (a))

Il-kriterji u l-metodu għall-elezzjoni ta' membri tal-partit fil-Kunsill Ġenerali skont l-artikolu 74 (a) tal-Istatut għandhom ikunu kif ġej:

Kull distrett għandu jiġi allokat l-istess numru ta' kunsilliera fil-Kunsill Ġenerali.

Il-membri li jintgħażlu biex ikunu membri tal-Kunsill Ġenerali, jekk ma jkunux diġa' membri tal-kumitat sezzjonali, għandhom ikunu membri attivi u magħrufa għall-impenn regolari tagħhom fil-ħidma u l-attivitajiet tal-partit.

Dan in-numru għandu jiġi stabbilit billi:

- i. Jittieħed ir-Registru Elettorali għall-fini ta' elezzjoni ġenerali għall-Kamra tad-Deputati (Kap 354 tal-Liġijiet ta' Malta) pubblikat qabel issir l-elezzjoni għall-kumitat sezzjonali, u għal kull lokalità jinstab in-numru li jirriżulta meta n-numru ta' eletturi reġistrati ta' dik il-lokalità jiġi diviż b'500 (jew parti minn 500);
- ii. Dan in-numru għandu jiżdied man-numru ta' Kunsilliera Lokali eletti f'isem il-partit u b'hekk joħroġ numru għal kull lokalità';
- iii. Għandhom imbagħad jingħaddu n-numru riżultanti għal kull lokalità distrett distrett biex b'hekk ikun hemm numru sħiħ għal kull distrett;
- iv. In-numru tad-distrett li jkun l-akbar għandu jkun in-numru ta' membri allokati lil kull distrett fil-Kunsill Ġenerali;
- v. Dan in-numru ta' kunsilliera għandu jiġi distribwit bejn il-kumitati sezzjonali ta' kull distrett a' proporzjon tan-numru ta' eletturi li kull lokal ikollu reġistrati fl-imsemmi Registru Elettorali u b'hekk ikun magħruf kull sezzjoni kemm hi allokata kunsilliera;
- vi. L-allokazzjoni ta' kunsilliera għal kull sezzjoni għandha timtela l-ewwel mill-membri tal-Kumitat Sezzjonali; jekk dawn ma jkunux biżżejjed il-Kumitat għandu jagħżel il-bilanċ meħtieġ skont regoli magħmula taħt dan l-Istatut.